

# اجتماعي نظريات

۷

ڪل پڇا الفت

# فهرست

سریک:	مخ:	سریک:	مخ:
فکر	۵-۱	دمش	۲۰-۱۸
کارا و عمل	۸-۵	یوازیت	۲۱-۲۰
له کار سره علاقه	۹-۸	زه او تـه	۲۲-۲۱
عقیده	۱۰-۹	سـترگي مـه پـه	۲۳-۲۲
اخلاق	۱۲-۱۰	دزمـانی تغییر	۲۵-۲۴
تعلیم او تربیت	۱۳-۱۲	برابرنـه دی	۲۶-۲۵
دقضاوت شعور	۱۴-۱۳	داسـلام درد منـوا	۲۶
ذوق	۱۵-۱۴	دسـبـافکر	۲۷
خیال	۱۶-۱۵	پخـوانی دپـوی	۲۹-۲۷
عشق او حرص	۱۸-۱۶		

## فکر

په هغه تور تم کښې چې شعور او احساس د ړندو په شان امساتکوي. هلته چه د شرق و غرب امتياز نشي کېدای او هرڅه مجهوله وي. په هغه ځای کې چې د اسمان ستوري چاته لوری او لودن نه ښئي او سترکه په سترکه نه ښکاري. په هغه وخت کې چې بې له حیرت او ابهامه بل هیڅ شی نه وي موجود او د قبلي پټه نه وي معلومه، سړی به کومې خواته درېږي؟ او کوم لوري ته به سجده کوي؟

په دغسې حال کې انسان مکلف دی چه فکر به کوي او هرې خواته چه فکر رهبري وکړه هماغه طرف ته به مخ اړوي او خدای (ج) ته به لاس په نامه درېږي.

په دغه وخت کې چې که دی لمر خا ته خواته ولاړ وي ده ته دلمر بنده نه ویل کېږي بلکه د قبلي اهل باله شي. دده قبله او کعبه په دغه حال کې د مشرق (۱) په لوري انتقال کوي او په دغسې مواقعو کې چې انسان هرې خواته د فکر په نغوته مخ و اړوي د لوی ځښتن مخ هماغه لور وي او د خدای کور هماغلته بویه.

په دغه شان موقف کې چې که څلورتنه څلورو خواو ته د خپل فکر په اشاره او اجازه مخه کړي او ددوه تنو فکر هم په یوه خوا اتفاق ونه کړي، څلور واړه داسې مثال لري لکه چه کعبه په مینځ کې وي او هر یوه یې یوه دیوال ته مخامخ ولاړوي.

دلته منطق او برهان سړي ته په یقین سره دا وایي چې په دې څلورو وتنو کې چې که یوه د قبلي لوری موندلی وي، درې نور خواوې هم په بله خوا ولاړ دي او غولیدلي دي مگر پاک خدای د څلورو واړو مختلف او مخالف فکرونه پخپل دربار کېږي او د یوه لمونځ هم له قبلي نه چې نه گني.

دلته منطقی قیاس د درو تنو په غلطوالي قطعي حکم کوي او په احتمالی ډول د یوه تن د فکر او رای په صحت قایلېږي ځکه چې که دغه څلورتنه، شرق و غرب، جنوب او شمال ته نه وي ولاړ بلکه په څلورو کنجونو درېدلی وي ټول په غلطه ولاړ دي او یوه هم صحیح لوری نه دی موندلی مگر دغه علمي او عقلي فیصله سره له دغه برهانه اعتبار نه لري او د هر یوه فکر حق کښل کېږي ځکه چې په دغه حین کې چې له انسان سره بې له فکر کولو او تحری څخه بله وسیله نشته او هیڅ یو د بل د فکر په منلو او قبلولو نه دی مکلف، که په دوی کې یو تن ډیر هوشیار وي هغه نور د خپل فکر په پیروي نشي مجبورلی او نه هغه بل دا کولی شي چه ده ته به یوه حقه معلومېږي اوسره له دې به د بل په فکر پسې درومي او کعبه به د بل په نظر کوري.

دلته د هر یوه فکري او عقلي تکلیف همدغه دی چه پخپله فکر وکړي او له خپل فکر نه کار واخلي. په اسلام کې د څلورو مذهبونو حقانیت په همدغه اساس بنادی او هغه فکري اختلاف چه د څلورو امامانو مینځ کې موجود دی د هیڅ یوه د فکر حقانیت نه سلېوي.

له دېنه انکار کېدای نشي چې دانسان فکر قاصر او ضعیف دی، دده په نظر کې یوشی په بل راز معلومېږي په ډیرو شیانو کې انساني فکر غولېږي، سهوه کېږي او غلطېږي مگر سره له دې لوی خدای پخپل حق او صحیح کتاب کې هر هر ځای انسان ته د تفکر او تعقل امر کوي او هغه څوک چې فکر نه کوي ملامت بولي.

(۱) دلته د افغانستان د قبلي لوری په نظر کې نیول شوی دی.

له همدغه حایه مونږ د فکر د ازادۍ په ضرورت پوهېدلی شو او په اجتماعي مسایلو کې فکر کول او فکرېنکاره کول یو ډیر ضروري امر کېږي.

مونږ باید فکر او د فکر خاوندانو ته موقع ورکړو چې خپل کار وکړي او خپله وظیفه په ازادانه ډول اجرا کړي. دنن ورځې دیموکراسي هم انسان ته همدغه توصیه کوي چې هرڅوک باید خپل اجتماعي افکار او نظریات څرګند کړي او فکر ونه مختنق نشي.

که څوک کوم نا اشنا او نوی فکرېنکاره کوی څوک دا حق نه لري چې هغه له ستونې کلک ونیسي او ملامت یې کړي ځکه چې هر فکر ارومرو حق نه وي او حق ته نشي رسیدلی، هر سړی به دې مکلف هم نه دی چې هر کوره به پخپل فکر کېني حقیقت ته ځان رسوي او هیڅکله به نه سهوه کيږي، مګر دا د هر یوه وظیفه ده چې فکر به کوي او حقیقت به لټوي.

مونږ به فکر کوو او په حقایقو پسې به ګرزو که ورسېدو دوه اجره دي او که سهوه شو نو فکر کول پخپله یوښه کار دی او انسان له غفلته پرې خلاصیږي.

د دنیا ډیر لوی مفکرین او مشهور پوهان ډیر ځله پخپل فکر کېني سهوه شوي او غلط افکار ورځني پاته دي چې انسان د بدبختۍ خواته روانوی مګر سره له دې د فکر ازادۍ یو ضروري امر دی.

که څوک ووایي چې انسانانو په دنیا کېني ډیر بد بد کارونه وکړه او ډیر ضرورونه او فسادونه یې انساني جوامعونه ورسول، راځئ چې دغه نسل قطع کړو او انسان پرې نږدو چې دې دنیا ته راشي دا خبره عیناً داسې معلومېږي لکه چې سړی د فکر غلطی او اضرار په نظر کېني نیسي او د فکر آزادي سلېوي.

دوی دومره فکر نه کوي چې دانساني جوامعو ورکول ددی دپاره چې دوی ته ضرر ونه رسيږي یا دوی چاته ضرورونه رسوي څومره غلطه خبره ده.

د فکر مختنق کول او محوه کول دانسانیت په ستونې پښې ایښودل او انساني جامعه د حیوانیت خواته رابلل دی.

مونږ باید فکر وکړو او بی فکره نشو، د فکر ازادې که د ځایانو، غدارانو او ریاکارانو دپاره ضرر لری دیوه ملت دپاره ډیر مفید معلومېږي او د سړیتوب ترقي ورپوری موقوفه ده.

که فکرونه آزاد شي او هرڅوک خپل نظریات ښکاره کړي شي مفکرین او فکري مشغله پیدا کيږي دغه د مملکت مهم مسائل چې اوس په کېني فکرونه ګنګس او حیران دي او د مشکلاتو علاج رانه ورک دی اصلی علت یې همدغه دی چې په کلونو کلونو فکرونه ایسار شوي او مختنق شويدي، له دغسې محبوس او مقید فکرونه د حل لاره غوښتل هیڅ معنی نه لري.

مونږ اوس پخپل مملکت کېني لوی لوی خلق لرو او عالمان هم شته مګر د فکر خاوندان ورته نشوویلي ځکه چې دوی فکر نشو کولی او فکريې نشو ښکاره کولی، دلته د تفکر مشق او تمرین چانه دی کړی او ددې ورزش دپاره خلق نه دي تربیه شوي، دلته ډیرو پوهانو د ډیرو ناپوهو خلقو خبرو ته ښه وېلي او د دې په ځای چې څوک له چانه فکرو غواړي کور کورانه تسلیم او اطاعت غوښتل شویدی، پدې ځای کېني پوهان مجبور شوي دي چې د دین او مذهب مخالف نه د دین حامی ووایي او تل د زور ورو فکرو ستایي، څو کاله دمخه چاپدی هېواد کېني ښو ته ښه او بدو ته بد نشو وېلي، څوک چې د فکر اورایي خاوندان بلل کېده په زندانو نو کېني واچول شوه او فکرونه پکېني مضمحل شوه اوس دنیا بل راز شوه او ددې عصر کارونه له مونږ نه فکر غواړي او د پخو فکرونو تقاضا کوي، مونږ اوس مجبور یو چې فکر او د فکر خاوندان پیدا کړو یعنی د فکر کولو مشق او تمرین وکړو، ددې مشق دپاره میدان او غولې په کار دی چې هغه جراید او مطبوعات دي مطبوعات باید ازاد وی او ازاد فکرونه پکېني ځای پیدا کړي پدې کار کېني ډیرې فایدې دي او دغه ازادۍ زموږ دپاره ډیره ضرورده اوس زموږ په مغزو کېني فکرونه وچ شوي او لکه هغه جنین چې ډیره موده د مور په

کبیده کبې مړپاته شي او نشي متولد کيدای مونږ هم د فکريه توليد قادر نه يو، که چيري د جرايدو او مطبوعاتو ازادۍ د يوه قانون له مخې پيداشوه له دماغونونه به څه وزيري اوسرکرداني به ورکه شي. هريوبه دخپل فکر په صحت او غلطۍ پوه شي ځکه چه فکر ازادشي انتقاد هم ازاديري او هرڅوک نښته بڼه او بدونه بدويلی شي.

دغه د فکر مشق او تمرين به په فکر کبې قوت او رشد پيدا کړي، زمونږ مفکرين به په اجتماعياتو، اقتصادياتو اوسياسياتو کبې سمې اوصحيح لارې ومومي اوزمونږ مشکلات به خدای (ج) حل کاندې. مونږ به د سمو او صحيح فکرونو قدر وکړو او د فکر خريداران به په وطن کبې پيداشي، مفکرين به علم اوعرفان ته راغب شي چه د علمی تبعاتو په رڼا کبې بڼه فکرونه ومومي اوبڼې لارې وپلتي. که فکر ازاد شو هرڅوک به دخپل حق مطالبه وکړي او خپل حق به وغواړي.

عدالت په همدغه وسيله په يوه مملکت کبې قايمبدلی شي اومظالم ورکيري مونږ بايد مظلوم ته د احق ورکړو چه دظالم ظلم اود خاين خيانت بيان کړي او حق وويلی شي، همدغه شی د فکر ازادي بلل کيري او ډير اصلاحات پرې مرتب کېدلی شي، که فکر ازاد شو دلته به اخلاقی شجاعت اواسلامي جرئت او حقانيت پيداشي بيا به ظالمان ددغومره ظلم او خاينان ددغومره خيانت جرئت نشي کولی او هرڅوک به خپله چاره په اوبوکبې ويني. فکر او قلم چه هر څومره ازاد شي هغومره اعمال اوافعال مقيد کيري او قوانين تطبيق پيدا کوي يعنی له اصولو اوقوانينو نه خلاف څوک څه نشي کولی او هر سړی پخپل عمل او کردار کبې محتاط وي.

په هرځای کبې چه نښته بڼه اوبدوته بد نه ويل کيري هلته بڼه اوبد مشته کيري او امتيازئی له منيځه ځي، په دغسی ځايوکبې دظلم او خيانت دپاره زمينه مساعده کيري او عدالت مري، دهمدی لامله په اسلام کبې حق گوئی اوظالمانو ته حق ويل ډير لوی عبادت اوفضليت گڼل شوی او له هرڅه نه زيات اجراو ثواب لري.

داسلام په ارکانو کبې دژبې اقرار او دزړه تصديق دواړه ضرور گڼل شوی او ددی خبرې همدغه معنی ده چه بايد سړی خپل عقايد او افکار ظاهر کړي او دافکارو د اظهار دپاره زمينه مساعده کړي. هغه څه چه په زړه کبې وي او په خوله نه ويل کيري محوه کيري او مري، همدغه وجه ده چه په غير ديموکراسی مملکت کبې افکار او نظريات نشوونمانشي کولی او د فکر خاوندان نه پيدا کيري.

دديموکراسی او دکتاتوری په بحث کبې ځينې پوهان وائي په دابتدائی اوبې علمه ملتونو کبې يو بڼه دکتاتورپه کاردی چه پخپل فکر او خپله اراده د مملکت دپاره کاروکړي او بې له دېنه چه دچا فکر ته وگوري اوله چانه فکر واخلي پخپله نظريه روان شي او پيشرفت وکړي، دوی پخپل بيان کبې دايو شرط زياتوی، چه دکتاتور بايد دځان دپاره کارونکري او وطن خواه و ملت خواه سړی وی ددې نظريې خاوندان دلايل هم لری او وائي په کوم هیواد کبې چه عمومي فکر روند او کون وي، دخير او دشر تميز په بڼه شان نشي کولی او پخپل بهبود نه پوهيري هلته که ديموکراسی رايجه شي مملکت د انحطاط خواته درومي او پرمخ تک ئي له عقله لری خبره ده.

دانظريه زمونږ په وطن کبې دډاکتر اقبال له اشعارو او ځينو نورو مفکرينوله اثارو اقتباس شوېده مگردنيا ډير پوهان په هرځای اوهروخت کبې ديموکراسي اود افکارو ازادي له بل شان حکومتونو غوره گڼي او دديموکراسی او دکتاتوری په باب کبې وائي «دمېلمستيا ډيره خرابه کوته داننتظار له ډيري بڼې کوټې نه بهتره ده»

په دې باندي بايد سړی اعتراف وکړي چه هر فکر حق نه وي او ډير ځله د ډيرو کسانو فکر هم خطاکيري نوديوه دکتاتور فکر به څنگه هروخت او په هر ه مسئله کبې له سهو او خطانه خلاص وي.

داممکنه ده چه دډيرو پوهانو اوهوښيارانو د فکريه مرسته حق او حقيقت ته ورسيرو مگر په يوه فکر باندي هر وخت دحقايقو کشفول امکان نلري.

د يوه مجتهد او امام په حق کبې هم دا خبره منل شوېده چه شيخ کله سهوه کيري او کله حق ته رسيري.

دیوه سړي فکر او د ډیرو فکر هېڅکله یو راز قیمت اویو حق نشي پیدا کولی که یوتن فکر وکړي او فکر ئې له عقل او قیاس سره برابر هم وي بیا هم دا اجتماع یعنی د ډیرو خلقو د فکر په مقابل کېږي ضعیف دی او د جماعت فیصله د فرد له فیصلې نه قوت لري، پدې خبره کېږي هېڅ تردد نه دی پکار چه دیموکراسی او شورائي اصول هر کوره ښه دي او په هغه خای کېږي چه هر څوک د فکر کولو او فکر ښکاره کولو حق لري او کارونه د جماعت په فکر کېږي هلته د عدالت امکان له هغه خای نه زیات موجود دی چه یو فکر حاکمیت او تسلط لري او ټول کارونه دیوه سړي خوښې ته سپارل شوی وي، دیوه سړي فکر د اعتماد وړنه دی، انسان سره له دې چه خدای ډیر فضایل ور کړیدی بیا هم یوازې په انفرادي صورت یو ضعیف متحیر او متردد مخلوق دی چه پخپله هم پخپل فکر باندې اعتماد اوتکیه نشي کولی او په هر شي کې دا اجتماع شاکرد دی او د جماعت له تاثیر لاندې دی.

زمونږ د ابحت یوه باریکي لري چه ظاهراً د تناقض رنگ پیدا کوی ځکه چه کله د فرد فکر ستایو او حق ئې گڼو، کله ورته قاصر اوضعیف وایو او عدم اعتماد پرې ښکاره کوو د همدې لامله د جماعت فکر مرجح او غوره گڼو مگر که څوک دقت وکړي هغه پوهیږي چه د فرد فکر سره له نیمگرتیا او قصوره د خیر و شر، د ښو او بدو ممیزدی، که سړی سل ځله پخپل فکر کېږي غلط شي بیا هم باید په هره خبره کېږي فکر وکړي او فکر پرې نږدي.

فکر دانسان یو داسی ملگری دی چه که هر څومره سهوې او غلطې ور ځنې ووښي او ډیر تاوانونه ور ورسوی بیا هم لاس ور ځنې ناخلی او په هره خبره کېږي تر ښه سلا او مشوره غواړي، دا چه مونږ د یوه سړي فکر دنورو افرادو د فکر په مقابل کېږي نه منو معنی ئې دانه ده چه د فرد فکر ته اعتنا نلرو بکه معنی ئې همدغه ده چه د فرد فکر ته زیاته اعتنا لرو، که مونږ دیوه سړي فکر ته هر څه وسپارو معلومه خبره ده چه د بل فرد او دنورو افرادو فکر ته څه اهمیت نه ور کوو او په احترام ورته نه گورو.

ځینی داسی افراد شته چه پخپل غلط فکر ډیر ټینک درېږي او د بل صحیح فکر ته نه وراوري، د همدی لامله وایو چه دیوه مملکت کارونه باید په یوه فکر اجرانشي او یوه فکر ته هر څه ونه سپارل شی.

د هر سړی فکر دهغه د تصوراتو او شغل و مصروفیت له تاثیر لاندې وي او واقعات و حوادث، تلقینات او تبلیغات فکر را اړوي، حب او بغض، خوشبیني او بدبیني د فکر په بدلون کېږي ډیر دخل لري.

دیوه سړي فکر چه یوې خواته متوجه شي په هغه خوا کېږي ډیر باریک شیان هم وینی مگر په بله خوا کېږي ډیر واضح شیان نشي لیدای یا ئې نشي منلی نو هر کله چه څوتنه په یوه موضوع کېږي فکر وکړي او هر یو د مختلف نظر خاوندوي نوموضوعاتو ته له مختلفو خواؤ کتل کېږي او ټول اطراف او جوانب سنجول کېږي، ددغو ټولو فکرونوله مقارنې اومقابلې څخه یوه معتدله فیصله په لاس راځي اوله انفرادی فکر څخه افراط او تفریط ور کېږي.

مونږ باید د هر فرد فکر ته په احترام وگورو او په حق ورته قایل شو، دهیچا فکرې له قوي اومنطقي دلایلو دبل د فکر تابع ونه گڼو او دا و نه وایو چه یو دې دبل په فکر کېږي په ټو سترگو او بې دلیل روان شي مگر د فکرونو شریکول او د فکر ټول یوه ضروري خبره ده او د منطق وبرهان یا صحیح استدلال په مقابل کېږي له خپل فکره تېرېدل او د بل فکر منل په کار دی.

داشته په وخت کېږي چه له څوتنو نه قبله ور که شي هر یو به پخپل فکر یوې خواته درېږي مگر که له یوه سړي سره قطب نما یا کومه داسې صحیح اله موجوده وي چه لوری اولودن معلوموي هلته به هر څوک هر طرف ته مخ نه گرزوي

په فکر کولو کېږي باید له دقت اوتعمق نه کار واخستل شي، ډیر خلق وي چه فکر ئې یوې خبرې ته ډیر ژر رسېږي اودچا خبره په نیمه پوهیږي مگر په مسائلو سطحې اوسرسري تیرېږي دغسې کسان په رشتیا چه په نیمه پوهیږي او پوره نه دي پوهېدلي، دیو عالم او بې علمه په فکر کېږي همدغومره فرق وي چه دهغه په فکر کېږي دقت موجودوي او ددې بل نظر برسېره او څرښنده تیرېږي.

فکر باید له فعل او عمل سره تماس او تعلق ولری او د تجاربو په محک ئې صحت او سقم معلوم شي، تجربه په حیات کبې ډیر تاثیر لري او پس له کړاو او کار کولو لاس ته راځي، هر کله چه افکار عملي شي او پس له تجربې نه ئې صحت معلوم شي هغه وخت د علم درجه مومي او قوت پیدا کوي.

چه له لري سړی کاندې سنجشونه کارته نه رانردې کيږي کيږي فکرونه له دې فکر اوسنجشه پیدا کيږي دماغونوکبې سودازروکبې غموننه

بې له فکره چه څوک کار کړي خوشې زیار کړي  
چه بې کاره کړي فکرونه ځان خوار کړي  
چه عمل او فکریولنه بلنه بېل شي  
عمل خوار شي فکر ورکته سمه لار کړي

## کار او عمل

وروسته له فکر کولو کار او عمل په کار دی، بې عمله فکر او بې فکره عمل یو هم سمه او صحیح نتیجه نه لري، فکر د همدې لپاره دی چه سړي ته کار او د کار سمه طریقه وښيي، د انسان صلاحیت او قابلیت د کار او عمل له مخې معلومیږي. تقوی او عدالت، ظلم او فسق دانسان په اعمالو او کردار کبې ځان ښی. له ښه فکر نه ښه اراده او له ښې ارادې نه ښه عمل پیدا کيږي ځکه کار او عمل ته د فکر نتیجه او غاږه وایو او اصلي مقصد یې بولو.

فکر پخوا له عمله دیوه مړی مثال لري او مفکوره په عمل ژوندی کيږي د فکر صحت او غلطی پس له کار او عمله معلومیږي هغه فکر چه عملي کیدای نشي څه قیمت نه لري.

څوک چه فکر کولی شي او کار نشي کولی هغه لکه کوډ او شل داسی دی چې هیڅ ځای ته نه رسیږي او په هروخت کبې بل ته محتاج دی.

هغه چه کار کولی شي او فکر نشي کولی درندو مثال لري چه لپاره نه ویني او په لپاره تللی شي.

کار دانسان هغه اقتدار څرگندوي چه دلوی څښتن له قدرت څخه فیض اوبرخه لري او انسان ته د خلافت حق ورکوي.

دمنطق پوهانو انسان په نطق (عقل) او فکر له نورو حیواناتو بېل کړی مگر که نوي اصطلاحات جاي وکښل شي نو په کار او فعالیت يې بېلول بهتر دی.

د ځمکې په ټولو ژوو او حیواناتو کې انسان یو فعال او کارېکړ مخلوق دی چې دده په کارونو او فعالیتونو د دنیا معموره او ودانه ده، دغه لوی لوی بناړونه او لوړې ماني، دغه دکار فابریکې او ماشینونه دغه سمسورباغونه او شنه فصلونه، دغه لوي جهازونه د اورکاډی او طیارې د انسان د فعالیت او کار شواهد دي چې انکار ترې نه شي کیدلی. پاک خدای په کار او فعالیت کې د خلقت او ایجاد قوت ایښی دی او داسې څه ترې نه پیدا کړي چې دمخه یې تصور هم نشی کېدای.

دا ممکنه ده چې دریا بونه وچ شي، دغرونو کانې تمام شي، دپادشاهانو خزاني تشې شي، په معادنو کې څه پاته نشي او هرڅه خلاص شي مگر هغه څه چې دکار او عمل په کڅوړه کېږي دی هغه تمامېده نه لري او وخت په وخت نوی شیان ترې را اوزي.

د انسان اصلي او حقيقي ثروت کار او دکار استعداد دی. په همدغه شی انسان هر څه پیدا کوي او له جهانه د دنیا او آخرت استفاده کوي انسان د کار او فعالیت په مرسته مړه مواد هم په کار اچوي او د ژوندیو شیانو کار ترې نه اخلي، دغه ماشینونه چې ده په حرکت راوستلي دي او شپه ورځ کار کوي دا خبره ثابتوي چې انسان په نورو شیانو کې هم دکار او فعالیت استعداد پیدا کولی شي.

د انسان په قدرت کې دانسته چې بې روحه شیان ژوندی کړی مگر دا کولی شي چې له ژوندیو شیانو پکې زیات قوت او ګړندیتوب پیدا کړي او په هوا کې یې وګرزوي. په کار باندې آثار او نتایج مرتب کيږي او د دنیا او آخرت پټنګه همدغه شی دی.

صالح عملونه او بڼه کارونه د خدای په دربار کې ډیر قدر لري، او په مثالونو څرخيږي. په فعالیت او کار کې پاک خدای دومره برکت ایښی دی چې سړی ورته په یوه معین مقدار او معیار نشي قایلیدلی، دا کیدای شي چې دکار او زیار په اثر له یوه زري نه سمسورباغونه جوړ شي اوله لږ و دانونه خروارونه پیدا شي.

د انسانانو په کار او عمل غرونه سوري شوه، بیابانونه زرغون شوه، په دریابونو کې لارې جوړې شوې هوا او فضا له پښو لاندې شوه، د ځمکې له سینې نه پټ شیان راوتل او داتوم بمونه پیدا شوه. که اوس هم څوک د کار په قوت او قدرت نه قایلېږي هغه به ډیر بې شعوره وي.

د انسان په مټ او بازو، زړه او دماغ کې د کار او عمل یو دا راز قوت او استعداد موجود دی چې له هر څه نه هرڅه جوړولی شي او په عناصرو کې تغیر او تحول راولي.

د انسان په خوارقو او اختراعاتو کې کار ډیره مهمه او ستره برخه لري.

د دنیا له ایجاد نه تر اخرته پورې په دغه اوږده او طولاني سفر کې د انسان دلارې توبڼه او پانګه همدغه دکار او فعالیت قوت او طاقت دی چې ورځ په ورځ یې اثر او برکت زیاتېږي او په دغه څوړی کې هیڅ نقصان نه راځي.

په کوم هېواد کې چې دکار او عمل خاوندان موجود دي هلته د انسانانو جونګرې او کنډرې په عالي قسرونو او لوړو مانیو بدلې شوي دي، هلته د سیندونو مخه نیول شوی او د انسان په خوښه یې مجرا پیدا کړېده، په هغه ځای کې غرونه او رغونه شق شوي او ډیر پېچومی اوار شوي دي، هلته په سر کونو باندې دخرو او غویو په ځای اورکاډی او موټرونه چلېږي او په حیات کې سل راز ه راحت او سهولت لیده شي.

بیکاره او بی فعالیت انسانان اوس هم په سمخو او غارونو کې استوګنه لري او د حیواناتو څرمنی اغوندي د هغوی خوراک اوس هم دغرو بوتی دی او له وحشیانو نه د ژوند په لحاظ ډیر لږ فرق لري.

کار دانسانانو ډیر مشکلات او احتیاجات رفع کوي او ډیرې اسانې پېښوي مگر د ا هله چه له کار سره فکر او عقل ملگری وي او یوله بله مرسته وکړي د پوهانو او نا پوهانو کار د فایده یې او نتیجې په لحاظ د ځمکې او اسمان قدرته فرق لري، هغه کارونه چه فکر او عقل یې نه خوښوي دکتې په حای زیان او ضرر لری.

په کار او عمل کښې باید اشتراک او اجتماعي تعاون موجود وي ځکه چه انفرادي فعالیت ډیر لږ منافع لري او لکه انفرادي محدود تجارت سرگرداني یې ډیره اوکته یې لږه وي، یو سړی داکولی شي چه د حیات او ژوند له ليارې یوازې واړه واړه کاني لري کړي مگر هغه پیچومی چه په دغه لاره کښې موجود دی د ډیرو خلقو مشترک فعالیت اوکده سعیه غواړي، داپیچومی هغه وخت او اړیزي چه ټول ورته متوجه شي او په کده کاروکړي. تر څو چه په یوه ملت کښې اجتماعي همکاری پیداشي د حیات لوري ژورې نه ورکیري او پوره راحت او سهولت نشي پیدا کیدلی.

مونږ باید اول د فکر او عمل موافقه حاصله کړو او بیا د ډیر افرادو فعالیتونه متفق کړو چې یوې سمې او صحیح نتیجې ته ورسیرو.

وايي چه په یوه وچه بیدیا کښې یوشل او یوروند یو حای شوه، هلته اوبه نه وې، سپوری نه و، ډوډی نه و او د دواړو ژوند په خطر کښې و.

روند لپاره نه لیده او نه پوهیده چه کومې خواته ودانی او ابادی ده؟

شل ته لوری او لودن معلوم و مگر تللی نشو او پښې یې نه وې.

دوی دواړه وروسته له مفاهمی او موافقی نه په دی راضی شوه چې شل رانده ته ورپه شاشي، دی به هغه ته لپاره ښی او هغه به ځي.

په دغه ډول دواړه ودانی او ابادی ته ورسېدل او یخې اوبه توده ډوډی ئې پیدا کړه، که دغه شان د عمل اشتراک اوکد فعالیت پیدا شو شل او روند هم یوڅه کولی شي او یوه حای ته رسیږي که هر یو بیل بیل کوشش کوی یو هم له دې بیابانه ژوندی نشي وتلی او په لوره تنده کښې پاته کیري.

دیوه ملت د پشرفت او سعادت لپاره د فکر او عمل اشتراک ډیره صحیح نسخه ده او ډیر مشکلات پرې حل کیري.

کارونه د نتیجې اوفایده یې په لحاظ په دوه ډوله دي:

یو هغه کارونه دي چه نتیجه یې ژر لاس ته راځي اوکته یې په لږ وخت کښې معلومیري، ځینې نور داسې دي چه نفع او فایده یې ځنډ غواړي او پس له ډیر انتظاره یې نتیجه راوړي.

ددی دواړو کارونو مثال داسې دی لکه ځینې حیوانات یا نباتات چه په لږ وخت کښې لوئیري او په لږ وخت کښې نتیجه ورکوي، ځینې نور په ډیر وخت کښې کمال ته رسیږي او ثمره یې پس له ډیر وخته څرگندیري.

یو چرگوری په څو ورځو کښې له هکې راوړي او په څو میاشتو کښې په هکبو راځي او ډیر بچي راوړي یوه اسپه پس له څو میاشتو یو بچي راوړي او هغه هم پس له ډیرو میاشتو د سپرلي کیري او ډیر انتظار په کاردی چه یو سړی یوه حای ته ورسوی.

همدغه شان یو حیوان په څو میاشتو کښې بلوغ او کمال ته رسیږي او یو انسان پس له ډیر و کلونو رشد او ځلمیتوب ته رسیږي نو هغه نتایج چه پس له ډیر وخته په لاس راځي له هغو نتایجونه ستراو مهم دي چه په څو ورځو کښې حاصلیري کارونه او اعمال هم دننا یجو او فوایدو په اعتبار ځنډنی دي.

ځنگه چه علاجونه او چارې په فوري او اساسي علاجونو بیلیري او بی له یوه فوري او آني ضرورته مونږ دخپلو رنځورانو اساسي علاج ته متوجه کیرو، باید کارونه هم په اساسي ډول شروع کړو او هغه کارونه چه پس له ځنډه ځنډنی فواید لري له نظره نه غورځوو.

کوم ملتونه چه کارته دآني اوفوري منافعو په لحاظ کوري او نتایجوته انتظارنشي ایستلی هغوی له لویو او مهمو منافعو محروم دي اوتل یې په چرگو او چرگورو نظر وي هغوی ددی په خای چه د شوکالوپاره اساسي پلانو نه طرح کړي او هغه عملي کړي شپې او ورځې په نظرکښې نیسي او د چا خبره خپلې شپې تیروي.

هغوی په دې باندې ښه نه دي پوه شوي چه دملتونو عمرلکه دیوه فرد عمر لنډ او محدودنه دی چه په دغسې لنډو پروگرامونو سرته ورسیري او اني گټې په نظرکښې ونیسي.

هرکله چه یو دهقان تخم کړي او نه میاشتي وروسته حاصل اخلي یوملت باید داسې تخمونه هم وکړي چه شل دیرش کاله یا یو قرن او دوه قرنه وروسته نتایج ورکوي او فواید یې ظا هریري.

ددیموکراسي حکومتونو او استبدادي حکومتونو یو فرق همدغه دی چه په کوم خای کښې چه ملی شوراگانې موجودې وي او د ملت وکلاً دملت خپرو شرسنجوي نود ملت عمر او پایست په نظرکښې نیسي او دنقشو طرحه کولو په وخت کښې دملت عاقبت او آینده سنجوي مگر یو مستبد حکومت چه هرڅه کوي خپلې شخصي گټې ته گوري او د خپل عمر په احاطه کښې د ځان گټه لټوي. مونږ باید په اجتماعي امورو او کارونو کښې اساسي بهبود له نظره ونه غورځوو اولوټه ایښودل او تېرېدل په هیڅ کار کښې غوره نکړو او یو فرد دا نشي کولی چه په خپل کار او عمل کښې سل کاله وروسته په نظرکښې ونیسي، یوملت خو باید خپله اینده اوراتلونکی نسل هېر نکړي اوداسی کارونه وکړي چه لمسو او کړوسو ته ئی هم نفع اوفایده ورسیري او د ودانی. اساس ئې ډیر ټینگ اومتین وي، هرکله چه یو سپین ریری دهقان په اخر عمر کښې نوی نیالکی رډي چه روستنی ئې سیوري ته کښیني او میوه ئې وخوري یوملت به ولې داسې کوي چه لکه یو دکاندار هر وخت ځانته له بازاره مېوه واخلي او دباغ جوړولو په فکر کښې نه وي.

## له کار سره علاقه

په کتابونو کښې ئې راوړېدي چه له کار سره علاقه دسړی ټول فکر دکار خواته متوجه کوي او هر څومره چه د کار مینه په زړه کښې زیاته شي دانسان په کونښ کښې هغومره زیاتوالی راځي او کار ښه کیږي.

دا خبره محض کتابي خبره هم نه ده کله که تاسې پخپلو مزدورانو پسې دکار کولو په وخت کښې څارگری وي دا به درته معلومه شوی وي چه ناراسته لوگری خپل لورپه لوټه تیره کوي او هیڅ کارنه کوي ځکه چه هغه له کار سره مینه اوعلاقه نه لري او دکار شوق یې په زړه کښې نشته. ډیر خلق دي چه سړی ورځني د حال احوال پوښتنه وکړي وائي شکر دی شپې او ورځې تیریري، نوهغه څوک چه محض دښو او ورځو تېرېدل غنیمت کښي او شکرونه باسي هغه به کار ته په څه نظرگوري اوله کار سره به څه علاقه لري؟

زمونږ ډیر ښه مامورین او کار کونکي هغه کسان دي چې په حاضری-ټینگ دي او په وخت کارته راځي که څه هم هیڅ کارنه کوي او قصې کوي.

اکثره خلق چه له اجتماعی امورو سره علاقه ښي په دې ټکي ډیر زوراچوي چه څوک کارنه کوي له کار سره علاقه نه لري.

که رښتیا ووايو تشخيص بد تشخيص نه دی، خلقو مرض راله پېژندلی دی مگر په علاج کېښي نه دی کېدلی چه له کارسره علاقه څه وخت او څنگه پيدا کېږي؟

پخوا له دینه چه وگړي دتعلیم او تربیت په اثر یو اجتماعی شعور او احساس پيدا کړي او وطن خپل کور وگڼي او د مزدورانو چه ورسره ونکړي مونږ څه کولی شو؟ اود کار علاقه څنگه پيدا کولی شو؟ ددې سوال په جواب کېښي د هر چا خوښه چه هر څه وایي، زه خو یو هم مهم ټکی ته اشاره کوم او وایم که دلته غږیدونکی او بینا سترگې پيدا شوې او کار ته یې کتل اړومرو له کارسره علاقه پيدا کېږي او کارونه ښه کېږي، تراوسه پوری خوپه هره اداره کېښي له یو آمر اومشر د تفتیش په ډول ننوزي سمدلاسه حاضري گوري او بل هیڅ شی نشي لیدلی تر دې وخته خو مونږ د حاضری اخستلو او حاضری لیدلو نه نه یو اووښتی او کار ته نه گورو، په هیڅ اداره کېښي هیڅوک په وزکار کېښينا ستلو او کار نه کولو له جزا لاندې نه دی راغلی او حاضر گڼل شوی دی هرکله که د کار مبصرین په کارپسې وگوزېدل او کار ته یې کتل، دهر چا پشرفت او ترقی دکار له مخې شوه او نور شیان له مینځه ووتل له کارسره به علاقه پيدا شي او کار ته به په مینه او محبت خلق وگوري.

انسان له خپل پشرفت او خپلی ترقی سره ټینگه علاقه لري که ترقی یې له کار کولو په بل راز ممکنه نه وه او د چا کار نه ورکیده دکار مینه په زړونو کېښي ځای نیسي او له کارسره علاقه پيدا کېږي.

په هر بازار کېښي چه هره متاع ښه خرڅېږي خلق هماغه شی ورته راوړي او په هماغه شي پسې گزي، که د کار خريداران پيدا شوه او کارونو قدر او قیمت پيدا کړه د خلقو په متو کېښي به زور او قوت پيدا شي او ډیر درانه پتی به په اسانه او چتوی، بیا به زړونه دغسې ساړه نه وي او خلق به دتملق او چاپلوسی په عوض کار کوي او هرڅه به دکار په لمن کېښي غواړي خلق به په دې پوه شي چه کار او زیار لکه یو کامل پیر خپل مرید لورو مراتبو او مدارجو ته رسولی شي او په کار باندې هر راز کارونه کېږي.

که زمونږ ښار ته یونوی کاروان راغی اود کار ښایسته اوبنکلي منظره یې خلقوته وښودله بیا به دکار غلامی په باداری اوسرداری خپله بڼه بدله کړي او پادشاهان به یې خريداران شي.

اوس خو کار د نوکرانو او مزدورانو کاردی مگر که اصلي او حقیقي خبره یې څرگنده شوه زلیخابه یې په مینه او محبت افتخار وکړي او داغلام به زښت ډیر عزیز شي.

## عقیده

له دې حربي ټانکونو نه هغه خوا د ډیرو توبونو او ډیرو لښکرو تر شا له هوایی طیارونه ډیر پورته یو دا راز قوت لیدل کېږي چه په ټولو قوتونو غالب دی. له دې قوت سره نه او ر او نه اوبه مقاومت کولی شي او نه ورسره په توره او علم مقابله کېږي.

دا قوت هغه عقیده ده چه انسان هر راز ایثار او قربانی ته تیاروي او په ملتونو کېښي یو فعال عقل، نه ویریدونکی عشق، فرهادی عزم اوسیلایي حرکت پيدا کوي چه هیڅوک او هیڅ شی یې مخه نشي نیولی، که تاسې کوم داسې ملت گورئ چه هغه په هیڅ شي عقیده او باور نه لري او دهیڅ شي لپاره له سر او ماله نشي تیریدلی یقین وکړئ چه هغه ملت لکه داوبو څک ډیر ژر ور کېږي او محوه کېږي.

هغه د روح خوشحالی او دزره اطمینان چه سری یې نه په مال او دولت کښې موندلی شي او نه یې د علم و فلسفې په رڼا کښې څوک مومي نه په لوړو مانیو کښې پیدا کیري نه په زیب و زینت او جاه و جلال کښې لیده شي دعقیدي خاوندان یې دعقیدې په لاره کښې په هر قدم کښې مومي او هر ساعت یې استقبال کوي.

کوم کسان چه نه په دینی اساسانو ایمان لری اونه په اخلاقي او روحاني نوامیسو کړو هیدلی دی، نه یې په نظر کښې ملي شعایر چه قیمت لري، هغه په هیخ مه حسابوی او هېخ یې وکنی.

انسان یوازی هغه چا ته نه وایي چه شکل اوبڼه یې د بنیاد مومي او دانسانانو جامې یې اغوستی وي، هغه اشخاص چه له خوراک او څکاک نه هغه خوا نور څه نه پیژني او له مادي خوندونونه غیر بله قبله او کعبه نه لري هغه باید د هوا د مرغانو په شمیر کښې راشي چې د دنیا له باغ وېن نه میوې او دانې ټولوي، په کڼو اوشنو بڼونو کښې اوسي او نور هیخ کار نه لري اود هیخ کار نه دي.

بې عقیدې خلق لکه دلارو او کوڅو خټلې داسې وي چه هوایي بادونه یې هرې خواته وري او لوبې پرې کوي، مگر هغه چه عقیده لري او په یوه عقیده ټینک ولاړدی دهنوی عزم او اراده دومره قوي وي چې د نمرود له اوره هم نه ویریري او په خطراتو ډیر زور ورځی.

د عقیدې پیداکول او ټینکول یوقوي او مقتدر پالونکی غواړي چه عملاً د عقیدې په نشر او تحکیم کښې برخه واخلي او دعقیدي عاشق وبلل شي.

د عقیدې په ټینکوالی او ککلوالی کښې ادبیات ډیره حصه لري بلکه کیدای شي چه عقاید ایجاد کړي او یوملت دځینو شیانو معتقد وگرزوي.

دغه دوطنیت او ملیت مفکوره چه د ځینو اقوامو لپاره عقیده کړېدلې ده په اصل کښې ددې عصر د ادب مولود دی اوشعرو ادب په کښې عقیدوي قوت پیدا کړی دی. ځنکه چه شعر او ادب عقاید ټینکوي، فلسفه او سیاست په عقایدو کښې ضعف او فتور راوړي او له خرافاتو سره ئې برابر وي د شعر او ادب دا وظیفه ده چه معتقدات او اخلاقي مبادي ټینک وساتي او په دغسې ذهني روابطو د یوه ملت ارتباط او اتصال قوي کړي.

## اخلاق

ښایي چه دا عنوان د هر چا خوښ نشي او هر څوک دغه مضمون تراخړه ونه لولي مگر زنجورانو ته سری بېخو نده دارو هم ورکوي او دواگانې اکثره بد خونده او بې مزې وي.

مونږ ډیر سره اوسپین مخونه، غټ څټونه اوقوی وجودونه کورو چه په راز راز روحي او اخلاقي مرضونو اخته دي او ډاکترانو ته ځانونه نه ښی.

زمونږ طبیان هم په دغسې نا جوړیو ښه نه شي پوهیدلی اوله مریض نه د طبیب حال ډیر بتر معلومیږي. دیوه ملت دپاره تر هر څه دمخه دا په کار دی چه خپل اخلاقي شان او وضعیت ته ملتفت شي او خپل زړه او دماغ معاینه کړي. داخلاقو رڼا زمونږ په هیوا کښې لکه دغلو ډبوه ډیره څړه او کم نوره ده په دغسې تیاره او تورتم کښې د انسانیت اوسړیتوب صفات او خوبونه ورکیري اوسړي ته څه نه پاته کیري.

مونږ اوس نژدې نژدې داسې مرحلې ته رسېدلي يو چه بد اخلاق ښه گڼو او په ناوړه خوبونو افتخار کوو ځکه چې اخلاقي ذايقه موبایللی ده او خواره راباندې ترخه لکيري.

اوس مونږ فريب، چل او ټکي هوبښياري بولو، له يوه او بل سره مجامله او مناققت، بېځايه مراعاتونه او د حق وبلو په ځای کښې چوپ کښناستل مهارت او هنر گڼو، صداقت راته دساد گانو خوی او خصلت معلوميري.

اوسخاوت دبدوی او ابتدایي او اقوامو عادت شميرو.

ډير خلق شته چه له اخلاقي مباحثو څخه مړښت او بې نيازي ښکاره کوي او وايي هغه خويونه چه پخواستایل کیده اوس نه په کاريري، مونږ بايد زاړه تعليمونه پرېږدو او په دې اقتصادي عصر کښې دجود اوسخا سندري ونه وایو.

زه دا منم چه ددې عصر اقتضا په اخلاقو او عاداتو کښې څه تغير پېښ کړی او اخلاقي ذوق يې څه قدرته اړولی دی. په دې وخت کښې صداقت اوسخاوت عناوين د چا توجه نه جلبوي مگر دانشم منلی چه اخلاقي تعليم بيفايدي دی

او ضرورت ورته نشته.

ترڅو پورې چه انسان په دروغو شرميري، تر هغه وخته چه يو انسان دبل انسان صميميت او ملگرتيا ته محتاج دی، ترهغه زمانه چې انسان په مينه او معاونت خوشحاليږي او د دوستۍ قدر کوي مونږ به رښتيا او وفا، اخلاص او محبت، ايتار او سخا ستايو او احسان ونېکۍ ته به په ښه سترگه گورو.

ځينې کسان چه په دوايړوکښې کارونه کوي اورسمي وظائف لري هغوی داخلاقو له کتابه يو يادوه شيه غوره کړی او هماغه کافي گڼي.

دوی ډير ځله په وظيفه شناسۍ او پاک نفسۍ وياړي او دچا اخلاقي مراعات په ځان لازم نه گڼي بلکه بې پروايي او بې اعتنايي ورته ښه معلوميري او له لحاظ و خاطر سره مجادله ضرور بولی. دا راز خلق سره له جدېت او فعاليته اوسره له دې چه له چا نه رشوتو نه نه اخلي اوله حقه نه تيريري خلقو ته ښه نه معلوميري او په نفرت ليدل کيري ځکه چه دوی هغه انساني او اخلاقي جاذبه نه لري چه د خلقو توجه جلبوی او په زړونو تسلط پيدا کوي.

دوی په دې رازنه دي پوهېدلي چه ژوندون يوازې فعاليت او ماشيني حرکت نه دی چه سړی پرې اکتفا وکړي او په نور څه پسې ونه گزري.

ځنکه چه مونږ په اجتماعي حيات کښې يو دبل لپاره کار کوو او تعاون ته اړيو، يو دبل ترضيې ته هم محتاج يو او ددوستانه علايقو او روابطو په ساتلو ترهغه حده چه اخلاق اجازه را کوي مکلف گڼل کيرو.

اجتماعي ژوندله مونږ نه داغواړي چه له خلقو سره يو ښه راز اتصال او قرابت پيدا کړو او د اخلاقو په مرسته په زړونو کښې محبتونه توليد کړو.

ښه اخلاق او ښه خويونه د همدې دپاره دي چه مونږ يوله بله نژدې او په مونږ کښې اجتماعي همدردي پيدا کړي. که دغه انساني جاذبه نه وي موجوده نو دغه کلي او ښارونه چه مونږ په کښې او سو، مونږ نشي راټولولی او د دوه ورونو ژوند هم ډير تر يخيږي او بېخونده کيري.

اخلاق بايد په مونږ کښې لورېښه او پيرزوينه پيدا کړي، له زړونو اوسينو څخه عنادونه او حسد و کدورت وباسي، ژبه په رښتيا ويلو او حق بيانولو وچلوي او دحرص اوشهواتو مخه ونيسي.

د يوه ملت اخلاق چه فاسد او خراب شي هغه اړومرو د انحطاط او ټيټوالی خوا ته درومي او له ډيرو بدبختيو سره مواجه کيري.

په يوه ملت کښې که اخلاقي پابندي نه وي موجوده هلته قوانين او اجتماعي نظام د مفسدو او مظلومو مخه ښه نشي نيولی او عدالت ښه نه قايميري، هغه خلق چه له ښو اخلاقو تير شوي دي او اخلاقي تربيه نه لري هلته ډير فجايح او مصيبتونه لېدل کيري او انسانان سمه لاره پرېږدي په نفس وشيطان، هوا او هوس پسې درومي.

هلته عياشي اوشهوت پرستي، دروغ ويل او حق پتول رواج پيدا کوي او دخيرو صلاح مينه له زرونو څخه وزي، په انساني شعوراو ادارک کښې تغيير پيښيږي، دښو او بدو تميز څوک نشي کولی، دفضايلو قدر او قيمت کميږي، صبرو ثبات استقامت او حقانيت په افرادو کښې نه پاته کيږي، هر څوک هرڅه کوي او شرم و حياله سترگو وزي، هغه تقوی او عفت چه انسان له هلاکت او رذالت څخه ساتي ضايع کيږي او افراط و تفریط د عدالت او مساوات ځای نيسي. ددغو ټولو ملاحظاتو په اثر يوملت بايد خپلې خزاني دومره ټينکې ونه ساتي لکه چې خپل ملي او عالي اخلاق ساتي. داخلاقو ساتنه ترهرڅه زياته ضرورده، که اخلاق نه و، هيڅ نشته او هيڅ نه پکاريږي. بې اخلاقو ژوند د مريضانو او رنځورانو ژوند دی چه له ډيرو شتو سره بېخونده او بې مزې وي. دغه راز نا جور تيا صحيح اديبان او ليکوال ورکولی او کمولی شي او د همدوی کار دی چه لوړ او عالي اخلاق په ملت کښې وساتي او محوه کېدونه يې پرې نږدي.

## تعليم او تربيت

چاچه دتعليم او تربيت ټکی اورېدلی او د دواړو په مفهوم اومعنی کښې يې غور او دقت کړی دی هغه پوهيږي چه تعليم بېل شي او تربيت بېل شي دی. علم په ټوله نړی کښې تقريباً يوراز وي مگر تربيت په هرملت او هر مملکت کښې بل راز کيږي. علم په لږ وخت کښې ديو څه کتابونو په ورلو او ترجمه کولو له يوه ځايه بل ځای ته نقل شي مگر دتربيت انتقال عمرونه او ډير وسايل غواړي. دعلم ښودنه د يوه ملا او معلم کاردی مگر تربيه کول دمحيط او جامعې، دسور او پلار دکوراو کورنۍ ديوه قايد او مرشد وظيفه ده.

علم په الفاظو او کلماتو کښې ځای لري مگر تربيت په عمل او کردار کښې ځان ښيي. دغه راز تعبيرات زښت ډير دي اوسړی کولی شي چه دتعليم او تربيت راز راز تعريفونه وکړي او بيل بيل لفظونه ورته په هره ژبه کښې پيدا کړي. تعليم ته ښودنه يا پوهونه ووايي او تربيت روزنه او پالنه وبولي، هغه آسان او داگران کار وگڼي. دمدنبت او تهذيب، اخلاقو او عاداتو اساس تربيت وبولي او په اختراعاتو او اکتشافاتو کښې علم ته زياته برخه ورکړي.

دا کېدای شي چه ديوه سړي فهم او ادارک، پوهه او هوشيارې زياته وي، کتابونه يې ډير لوستی وي، معلومات يې له مدني اشخاصونه هيڅ کم نه وي مگر دتهذيب اوتمدن په لحاظ په ډيرو ابتدايي مراحلو کښې پاته وي. يو سړی دا کولی شي چه دمعلوماتو او نظرياتو په اعتبارد خپلې جامعې اومحيط له عمومي سطحې ډير لوړ شي، خپل لباس او خپل ظواهر بل راز کړي مگر خپله محيطي او نژادي تربيه هغومره نشي اړولی او هغه ترقي چه په هغه خوا کښې کوي دلته يې لسمه برخه هم نشي کړای.

رښتيا وايي چه څنگه غر هغسې يې کربوری، که يوسړی هر څه وکړي او سل رازه صابون په ځان ووهي بيا هم دخپل هيواد تربيوې رنک له ځانه نشي لرې کولی او خپله ملي تربيه نشي اړولی.

ښايي چه تاسې په غرونو کښې له سمې نه ښه ښه ملایان پيدا کړئ چه دکتاب په حاشو اونکتو به ډير ښه پوهيږي، په منطق او فلسفه کښې به يې شهرت لرې ځايوته رسيدلی وي مگر وضعيت او ناسته ولاړه به ئې دغره والووي او په اخلاقو او عاداتو کښې به له هغوی نه څه ډير فرق نه لري.

هغه به په ښارونو کېنې ډیرې شپې تیرې کړی وي، علم به یې له سمې او اوارې نه غره ته خپلولی وي مگر د ښاروالو او سمه والو تربیت به یې له ځانه سره نه وي وری. ډیر پوهان به وي چه په ډیرو دقیقو علمي مسایلو به پوهیږي مگر کوم نواقص او عیبونه چه د محیط په تربیه کېنې وي هغه به نشي لیدای او په دې باب کېنې به له عوامو ډیر فرق نه لري. دلته هغه مشهوره قصه رایدیږي چه د پښتنو په سیمه کېنې دوه غرونه دي یو ته ایلم او بل ته دوه سړی وايي، څه خلق چه دایلم په لمنه کېنې اوسې هغوی خپل غرچک گڼي، څه نور چې د دوه سړی په اړخ پراته دي هغوی وایې دوه سړی هسک غر دی.

ددوی په مینځ کېنې هروخت په دې خبره جگړه وي او کله کله په کېنې سرونه هم ماتېږي، په دغه ځای کېنې کوم وخت یو طالب العلم له خپل استاذ سره د بحث راواخیست چه مونږ ولې ټول عمر په خوشې خبره جنکونه کوو او یو بل ژوبلوو؟ دانا پوهی. باید ورکه کړو او داعادات پرېږدو، استاذ هم دده تائید کاوه او دا جنکونه یې د حماقت او نادانۍ سند او حجت گانه، په دې بحث کېنې له طالب نه وویل شوه معلومه خبره ده چې دایلم غرچک دی او دوه سړی تپت دی، دلته د ملا صاحب هغه ټولې خبرې هیږې شوې او طالب ته ئې په بدو او ردو ویلو شروع وکړه، طالب هم دایلم په غره ټینک ولاړو او له استاذ سره په جگړه اخته شو.

وگورئ! دوی دواړه د علم او پوهې له خوا پوهېدل چه دا جگړه د ناپوهۍ علامه ده مگر د محیط له تاثیره یې ځانونه خلاص نشو کړای او که هر څه و، بیا هم یو د ایلم او بل د دوه سړی و.

علم او پوهه سړی پوه کولی شي مگر منع کولی یې نشي ځکه چه تربیه په علم باندی غلبه لري. یوسړی دا کولی شي چه بل په خبره پوه کړي مگر بڼه کولی یې نه شي، انسان په ډیرو شیانو پوهیږي مگر کوی یې نه، پوهول د علم کاردی مگر بڼه کول او په بڼه لاره بیول صحیح تربیت غواړي.

## د قضاوت شعور

ځینې کسان دي چه په خپله پره نه شي پوهیدلی او تل نور خلک په خپل حق کېنې ملامت بولي. دوی هر څه کولی شي مگر په ځان باندې د ملامتۍ حکم نشي کولی او خپله گناه ورته دنورو له ثوابه بڼه ښکاري، دوی په خپل ځان او په خپلو کړو هیڅ قصور نه ویني او داسې معلومیږي لکه چې ددوی سترگې د ځان د لیدو د پاره نه وي.

د دوی د ډیوې لاندې همیشه تیاره موجود وي او هغه څه چې باید په ځان کېنې وکړي په جهان کېنې یې کوري. دوی چې په خپل گریوان کېنې سر ښکته کړي او ځانته متوجه شي یوه ذره ملامتې نه شي لیدای مگر چې بل ته متوجه شي ډیر واړه شیان په نظر کېنې غټ ورځي او په لږمانه کېنې هډوکې پیدا کوي ددغسې اشخاصو انساني شعور ډیر کمزوری وي او د وجدان سترگې یې رنډې وي.

دا راز خلک د انصاف او عدالت په پوله هم کله نه وي تیر شوي، او د بل آس له خپل ټټو سره هیڅکله نه برابر وي. دغسې انسانان چې دخپل عیب او قصور له لیدلو عاجز دي اودغه توان نه لري چې په خپله سهوه او خپل نقصان اعتراف وکړي، دخپل ځان اصلاح هیڅکله نه شي کولی او خپل عیب ورته هنر معلومیږي.

هغه د قضاوت شعور چه په حیوان کېنې نشته او په انسان کېنې شته سړی مجبوروي چې خپل بڼه اوبد وسنجوي او هغه وخت چه دده معامله له نورو سره پیداشي ځانته تر څخ ونه وهي او ډیره بڼه منصفی وکړي.

هغه وخت چې انسان د ځان او د بل په حق کېنې حکمیت کوي او ځانته د قضاوت په حق قایلېږي باید خود خو اهي او خود غرضي پرېږدي، د ځان مینه له زړه نه وباسي، د خپل اوږدې فرق ونه کړي، د حق په ستونې پښې کینږدي او

له حق څخه تیر نشي، عدالت او حقانيت له انسان نه همدغه تقاضا لري او د قضاوت شعور داغواړي چې انسان به له خا نه سترگې نه پټوي او په خپل قصور به اعتراف کوي.

زه دانه وایم چه څوک به هیڅکله کوم بد یا ناوړه کار نه کوي، هیڅکله به د چا په حق کې ګرم او ملامت نه وي او نه به د نفس او شیطان په لار درومي ځکه چه زه په دنیا کې د یوه معصوم انسان انتظار نه لرم او دانسانانو په هیواد کې پرنښتې نه غواړم، زما آرزو یوازې همدغه ده چې انسان یواځلاقي احساس او د قضاوت صحیح شعور ولري چه خپل نفس هم محاکمه کړی شي او په خپله ګناه اعتراف وکړي. کله چه انسان له ځانه سره یوازې کيږي او په خپل ګریوان کې سربنګته کوي باید خپل عیبونه خپل نقصانونه ولیدای شي او ندامت وکړي. همدغه پښیماني او ندامت انسان اصلاح کوي او پاک خدای پرې خوشحالیږي.

انسانان هم هغه انسانان ډیر ښه ګني چه په حق اعتراف کوي او خپله پره مني، هغه څوک چې ګناه کوي او ځان ګناهکار نه بولي، هر څوک ورته په قهر او نفرت ګوري او د خدای درحم او مهربانی مستحق نه ګنل کيږي، دانسان اوشیطان فرق همدغه دی چې یو په خپل قصور او پخپله ګناه اقرار کوي او مغفرت غواړي، هغه بل د خپلې سرکشی او نافرمانی دپاره دلایل پیدا کوي او ځان ګرم نه بولي.

د عصیان او بغاوت فرق هم همدغه دی او هغه شی چې له ګناه نه لوی جرم بلل کيږي په خپله ګناه نه قابیلد ل او خپله پره نه منل دی.

## ذوق

څوک چه د یوه ښه شعر په لوستلو، د یوې ښکلې نغمې په اړوېدلو، د یوې ښې منظری په لیدلو پخپل نفسی حالت او کیفیت کې تغیر وینی او د خوشحالی احساس کوی هغه ته د ذوق خاوند ویل کيږي، او هغه چه له دې ټولو شیانو پټې سترگې تیريږي او په بې اعتنایې ورته ګوري د بې ذوقو په ټولګي کې راځي.

د یوه مدنی او بدوی انسان فرق هم د ذوق او حساسیت په اعتبار ډیر ښه معلومیږي.

هغه څه چه یوشاعر او دشعور خاوندنی داسمان په رڼو ستورو، د سپوږمۍ په سپینه رڼا، د دریاب په مستی، دشنبو بڼونو په سمسورتیا، د بلبلو په نغمو، د ښکلو په ناز او خندا کې ګوري د غرو شپانه اوساده انسانان یې هم ویني مګر په دواړو یوشان اثر نه کوي او په احساس کې یې ډیر تفاوت موجود وي.

هغه کسان چه د شعر او ادب له اغیزې لاندې نه دي راغلي او دغه حلال سحر پرې تاثیر نه کوي باید پخپل ځان ووپریږي او پوه شي چه انساني احساس یې ډیر کمزوری دی او له ذوق څخه لږه برخه لري.

هغه ذوق چه انسان ته دخورو او ترو خوند ښي حیوانات یې هم لري او مچان هم د خورو احساس کولی شي مګر هغه بل ذوق چه دلطایفو او محاسنو په خوند باندې پوهیدل دی هغه یو بل شان تلذذ دی چه په خوراکو نو کې هیڅکله نه موندل کيږي او له شهواني خوندو نه هسک مقام لري.

دا ذوق بلبله د گلزار لورته بیایي او هغه ذوق کارغه په مردارو پسې ګرزوي. بې ذوقی د انسان لپاره لوی عیب دی او هغه څوک چه د ښو خبرو او انسانی فضایلو په خوند او کیف نشي پوهیدلی له ډیر لوی نعمته محروم دی. هغه چاته چه د زرکو له اوازه درزکو کباب خوندور کوي او د رباب له ترنګه دغوری شرنګ ته زیات خوشحالیږي د هغه په حال افسوس او حسرت په کار دی.

دغه شان خلق دوطن له خرابۍ نه د خپلې اشتها په خرابۍ ډیر خپه کيږي او بې له شخوند وهلوپه خوندنشي پوهيدلی. څوک چه د خير رسولو او عواطفو ذوق پيدا کړي هغه بيا له دېنه چه ځان وری پرېږدي او بل مور کړي ډير خونداخلي اودغه مزه په ډيرو خونددورو طمامونوکيږي نه مومي.

پوهان اومشران بايد دصحيح اوانساني ذوق په پيدا کولو او روزلو کونښن وکړي او حیواني ذوقونه په انساني ذوقونو بدل کاندې. هغه کسان چه دشهواتوپه استسقی اخته دي او داتنده پکښې زیاته شوېده که هغوی هرڅومره خوروب اوسیراب شي نسونه ئې پرسيري اومري مکر تنده ئې نه ماتيري او قناعت ئې نه حاصليري.

ددوی اساسي علاج دانه دی چه خواړه او اوبه پرې زیات کړو بلکه اصلي چاره ئې پرهيز او درنځور ذوق مخالفت دی.

که ذوق مريض اوعليل وي ياله فسق اوفجورسره شناسي دغه ملکوتي انسان د حیواناتو په غوجل کښې تري اومقام يې ټينوي مکر که دغه مادي ذوق له معنوي عالم سره اشايي پيدا کړي او نور خوندونه وپيژني انساني سويه لوړيري اوعالي اخلاق په محيط کښې رواج مومي. دذوق تربيه او پالنه دعالي ادب اوشعر کاردی او په ادبي درسونو ذوق عرفاني کيږي.

هغه روحي امراض چه ډاکتران يې علاج نشي کړای دشعر او ادب خاوندان يې په اسانۍ چاره کولی شي. که په شعر او ادب کښې معنوي ذوق او عرفاني شعور حلول وکړي او شاعر دظوا هرو په حای حقایق او معاني وستايي کيدای شي چه دیوه ملت په روحیاتو، اخلاقو او عاداتو کښې تغير پېښ کړي او ذوق يې ورواړوی.

هغه احساس او هغه مينه چه له سليم ذوق څخه پيدا کيږي په اجتماع کښې ډير ښه تاثیر لري او د ډيرو بدبختيو علاج پرې کيږي.

## خیال

خیال یو پټ معنوي قوت دی چه له واقعاتو اومحسوساتو نه هغه خواځینې شيان ويني او په غيبي حقایقو پورې زړه تړی.

په کومه لاره چه خیال تللی شي هلته عقل دړندو په شان تپريږي او څه نه ويني. د انسان د فکر او عقل مانۍ په خیال ولاړه ده او دملتونو په حیات کښې ډيره ستره او مهمه برخه لري.

کوم علوم چه عقل پرې يقين کړی دی او دخيال برخه په کښې ډيره لږه معلوميري که غوراو دقت وکړو خیال په کښې ډيره برخه لري.

که تاسې له یوه ریاضي دان څخه د (واحد) تعريف وغواړئ چه درياضیانو ابتدا او انتها کښل کيږي یا د هندسې له یوه عالم څخه د (نقطې) پوښتنه وکړئ چه ټول خطوط ورځني پيداشوي اوله خطوطو څخه بیاطول، عرض او عمق یعنی مقائیس ثلاثه پيداشوی دغه دواړه شيان بی له خیاله وجودنلری. دغه دصحراکانې چه مونږ ئې په حجریت او کانیټوب پیژنو دا هم دخيال اغیزه ده او دانسان تحلیل دتجسس اوتجمدپه صورت ورته قایل شوی دی.

که چيري انسان د خیال له قوته محروم وای اوبی له محسوساتو يې نور څه نه لیدلی عقل اوفکر يې دغی درجې نه نشورسېدلی اوبه غیب يې ایمان نشوراوړلی. خیال په انساني ژوند کښې نشاط اوسرورپيدا کوي او احساسات وعواطف

روزی. هغه شی چه دانسان په نظر کښې معنوي محسنات او روحي آما ل ځلوي هغه خیال دی او همدغه شی لکه یوه بڼکلي حوره انسان په هر حال کښې خوښ او خوشحاله ساتي.

دوطنخواهي احساس، د ازادۍ ارزو، دشهرت تمنا دانسان یوه خیالي معشوقه ده او همدغه شی یې یوې خوا او بلې خواته بیا یې اولوی لوی کارونه پرې کوي. همدغه انسانی تخیلات دي چه دیوه ملت خواره واره افراد راغونډوي او اجتماعی جذبات و احساسات ژوندی کوي، خیال په شعر او ادب کښې ډیر دخل لري او شعراً او ادباً د خیال په مرسته عواطف او مشاعر راویښوي.

چیرته چه شعر او ادب کمزوری او خیالات مړه وي هغه ملت هم مړبلل کیږي او انسانان د مادیاتو په مینه کښې ور کیږي هلته په زرونو باندي مایوسي او افسردګي غلبه پیدا کوي او د عرفاني نهضت او ارتقا مینه له مغزونه وزی.

په دغسې ځایونو کښې خلق په مساجدو کښې ناست وي سرورنه یې په زنگنو ایښی وي، خطیبان خطبې او خطابې لولي، مګر د دوی په زرونو کښې هیڅ جذبه هیڅ جوش او حرکت نه پیدا کیږي او ټول په مراقبه کښې ویده وي.

مجالس او محافل بی روحه وي، جراید او مطبوعات څوک نه لولي، خلق ظاهراً په کلو او ښارونو کښې اوسي مګر په زرونو کښې سره بېل او جدا وي.

د هرچا غم او خوشحالي ځانته وي، هیڅوک له هیچا سره رابطه وعلاقه نه لري، همدردی او غمشریکي له مینځه ځي او یوه بېشعوره ړنده دنیا جوړیږي.

که په شعر او ادب کښې له خیال او تخیل څخه کار واخستل شي او له خیال نه استفاده وشي له ړندو سترګو نه هم اوبڼکې تو یوي اوله کابو نه سخت زرونه نرموي.

تاسې فرض کړئ چه په یو ځای زورور سیلاب راشي او د ډیرو خلقو کورونه خراب کړي، ډیر مالونه او ډیر انسانان له ځانه سره یوسي اوبڼځې ونر، ماشومان او سپین ږیري په اوبو کښې لاهو کړي، که مونږ دغه حادثه دیوه خبر اواطلاع په صورت شایع کړو دومره تاثیر به ونکړي لکه چه یو ادیب دغه واقعه په یوه ډرام کښې تصویر کړي یا یو شاعر ورځنې موثر اومهیج شعر جوړ کړي او خیال پکښې خپله ساحري صرف کاندې. داواضح خبره ده چه خیال په عواطفو

او احساساتو باندي حاکمیت لري او تعقل محض دغومره رقت او دقت نشي جلبولی. که انسان یوازې د عقل په نغوته کار کولی نو د سیلاب یو مختصر خبر او د تلفاتو احصائیه کافی وه چه دمصیبت لیدونکو دپاره د نورو همدردی

اودلسوزي حاصله کړي او د شعر ورومان وظیفه په ځای کړي مګر داهیڅکله نشي چه یوه سره بې روحه معقوله خبره

لکه یوشعر اواذبی شاهکار چه له خیال او تخیل نه پکښې کار اخستل شوی په زرونو اثر وکړی او عواطف و خوځوی.

## عشق او حرص

کور په کوراو کلي په کلي ګرزد مه، دهرچا به چې څه په خدای لوریدل هغه به یې زما په ځولۍ کښې غورځول، رنگ په رنگ غلې او دانې به زما په ګوډي کښې تولیدې او په کچکول کښې به مې څو ډوله ټوکان جمع شوه مګر زه به نه

قانع کیدم او زما سرگرداني نه ورکیدله. له یوه کلي به بل ته تلم اوله بل نه بل ته، هیڅ نه وم خبر چې زما لیلی په کوم کور کښې ده؟ اوزه څه شی دومره لالهانده کړی یم.

زه به لکه د هوا مرغه سرگردانه گرزېدم او نه به پوهېدم چه دکوم دام او کوم بڼکاري بڼکاري؟ ما ته نه وه معلومه چه دا د حرص او لوري سرگرداني به کله او څنگه قطع شي؟ لکه چه د هوا مرغان په يوه پټي، يوه باغ او يوه بڼ کبسي نه ايسارېري زه هم د يوه کلي او يوه کور په خيرات نه قانع کيدم او په ډيرو گرزېدو به نه ستړی کيدمه.

زه په دی نه پوهيدم چې د گلزار بلبلي ولې په دانو پسې نه ځي او لکه کارغان مرداری نه لټوي.

ددې سر کشفول زما دپاره ډيرگران کار و او د دنيا په دغسې اسرارو پوهيدل هم څه اسانه کار نه دی. دعلم او پوهې رياران د هرچاکورته لاره نه لري او هر چا ته د معرفت له دنيا نه خبر نه راوړي.

ماته دا پته نه لگيده چه دحرص علاج په څه شي کيږي؟ او هغه څه چه دانسان مخه له ټولو شيانو يوه شي ته راگرزوي څه ئې بولي؟

زه ډيره موده دغسې سرگردانه او لالهانده در په در، خاورې په سر وگرزېدم او خير مې غوښته چه نا ځايه مې په يوه بڼکلي ليلي سترگې وښتې او د جمال پرښتې خپله راته خير راوور.

زه اوس د بل چا سره خبرې نه کوم او بل څوک نه وينم يوازې له خپلې محبوبې سره راز و نیاز لرم او وایم: څه ښه ورځ وه، څه ښه ساعت و چه د کور مزدوره له کاله وتلې وه او تا پخپله له دروازې نه سر راښکاره کړ.

تا ماته وکتل او ما تا ته، پدې کتلو کبسي نه پوهيږم څه اثر موجود و، چه زه ئې له نورو کورونو راستون کړم او يوازې ستا د در ملنگ شوم. تا ما ته په اصل کبسي د عشق او محبت خير راوور او زما لوره دې بيخي ورکه کړه. زما د حرص کجکول دې مات کړ او د خوراک و ځکاک فکر دې رانه وپوړ. زه اوس د بلبلو د ژوند په راز پوه شوم، ما ته اوس دا علم بې صوته او بې الفاظو حاصل شو چه د حرص علاج بې له عشقه په بل شی نه کيږي.

هر عشق چه وي او هره ليلي چه چا ته ځان بڼکاره کړي، د جمال پرښته وي که د علم و معنی محبوبه له انسان نه بل شی جوړوي او له ذلت او حقارت نه ئې خلاصوي. د دنيا حرص او سرگرداني د عشق له برکنه کميږي او کارغان و بلبلي همدغومره فرق لري. هغه ملنگان چه په دغو کوڅو کبسي څوک په دیدار او څوک په دنيا پسې گرزې په ظاهره يو شان معلوميږي مگر په حقيقت کبسي يوراز نه دي.

هغه څوک چه بې له يوه ټوک ډوډۍ او غور هډوکي بل مطلب نه لري هغه ته ستا درگاه او نورې درگاه څه فرق نه لري مگر چا چه په تا پورې زړه تړلی او ستا دیدار غواړي هغه يوازې ستا د کور طواف کوي او ستا د ديوال سيوری د هماغی له سيوري نه ښه کني.

ستا د بنايست په گلزار باندې يوازې بلبلوزره بابللي دي او بس. دا نور ټول هغه هوائي مرغان دي چه د خورو ميوو د پاره ځي او راځي او هره ورځ شل او سل باغونه لټوي.

اې گرانې مېنې! ای بڼکليه هيواده! ای د بڼکلا او نازو نعمت مېرمنې! هغه څوک چه تا نه ويني او ستا عشق ئې په زړه کبسي نه دی پیدا شوی هغه ستا د درگاه خاورو ته په قدر نه کوري، ستا د بهار ارزو نه لري ستا په گلونو لکه بورا او بلبل نه ټيږي، ستا د جړوبيو او آبشارونو، ستا د بنايسته غرونو او کڼو ځنگلونو د بنايست احساس نشي کولی ستا زرکو او هوسيو ته په مينه او محبت نه کوري، ستا له گلونو ډکه څولۍ پرې اغيزه نه کوي، ستا ډک سيندونه او شنې درې ورته هېڅ معلوميږي.

گرانه وطنه! تر څو چه د خلقو په نظر کبسي ستا د حسن او جمال شعور او احساس پیدا نشي او بې له غورې او خورې مړۍ نور څه ونه پيژني تر هغه وخته چه انسانان يو معنوي او نظري ذوق او شعور پیدا نکړي ستا محبت د دوی په زرونو کبسي ځای نه نيسي.

دغه ډوډۍ غرپ عالم چه بې له نس مړولو بله سودا نلري او د عشق و مينې له جهانه نا خبره دی ستا مينې او محبت ته نشي رسيدلی. دوی له تا نه ډيري گټې وکړې مگر ستا عشق ئې په زړه کبسي پیدا نشو دوی لکه ليوان ستا په رمو کبسي گډ شوه او ډبرې غوښې ئې و خورې مگر ستا نشوه.

په رښتيا چه عشق او مينه د گټې او فايدي په رڼا كښې نه موندل كيږي او له دغه لارې څوك د عشق مقام ته نه رسېږي. هولا عشق د نفع او فايدي جغ ته سر نه ټيټوي بلكه شروع ئې په دغه قربانۍ باندې كيږي. عشق د سوداگرۍ متاع نه ده او خيټه ور پرې نشي پوهيدلې. د عشق درس بايد له بلبل او بورا څخه واخستل شي او د شعر و ادب په نغمو كښې د وطن او هېواد عشق و مومو. دا سندرې د وطن شاعران وائي او شعر و ادب دا كولي شي چه مونږ له دغه عشق سره اشنا كاندي.

## دمشرانو عشق

څوك چه لوی شي او دمشرتوب لورې درجې ته ورسېږي هغه بيا په دغسې ډيوو چه په يوه كور كښې بليږي ځان نه سيزی او نه لكه هلكان په كوم سپين مخ يا ملالو سترگو خپل زړه بايلي. هغه هيڅكله دنيا په سرو او سپنو داسې نه مين كيږي لكه په مال مين سوداگر چه شپه او ورځ دنياپه غم كښې ورك وي او بل هېڅ شي ته يې پام نه وي، مال لاڅه چه د خپل ځان، خپلو لوڼو او ځامنو، د خپل تېراو كهول مېنه اودوستي هم پرې دومره غلبه نه كوي چه نور هر څه هيركړي اويوازې خپل غم وژاري. مشران او لوی خلق دغه ټول محبتونه چه واړه خلق يې لري په يوه عشق قربانوي چه هغه دملت او هېوا د عشق دی. د همدغه عشق په اثر د ملتو مشران دمشرتوب حق پيداكوي او دبابا توب مقام او منزلت مومي. څنگه چه يو طفل او كوچنی دډيری ناپوهۍ په وخت كښې خپل پلار پيژني اويه غير كښې ځان ورغورځوی ملتونه هم كه هرڅومره بې تعليمه وي دخپلو خوا خورو مشرانو تيمز كولي شي او د دوی په ځولۍ كښې ځان اچوی، خپل ټول مقدرات دوی ته سپاري او په دوی اعتماد كوي. دعشق په جاذبه كښې دغه قوت موجوددی چه احمد شاه غوندي د پنځه ويشت كالو ځلمی دټولو پښتنو بابا كړی او دډیلی په تخت يې كښنوي. دپښتو نخوا اوپښتنو عشق احمدشاه بابا ته لويه شهنشاهي وركړه او ډيرو سپين ريرو دده بابا توب ومانه ځكه چه دی رښتيانی مشر و او هغه عشق چه په مشرانو كښې پيداكيږي په ده كښې موجود و. ده په دروغو خپل وطن او هېواد ته دانه دی ويلي:

ستا د عشق لــه وينــو ډك شوــه ځيــرونــه

ستا پــه لاره كښــې بــايـلي ځـلمـي سـرونـه

تاته راشــمه زرگــی زمــا فــارغ شــي

بــې لــه تــامې انديښــنې د زړه مارونــه

دډيلـي نـخـتـ هـيـرـوـمـه چـه رايـاـد کـرم

زـمـا دـشـکـلـي پـنـځـتـو نـخـوا دـغـرـو سـرـه

کـه تـمـا مـه دـنـيـا يـو خـوا تـه بـل خـوا ئـي

زـمـا خـو بـش دـي سـتـا خـا لي تـش دـگـرـو نـه

ا حـمـد شـاه بـه دـغـه سـتـا قـدر هـيـر نـه کـا

کـه و نـي سـي د تـم سـي م جـهـان مـلـکـونـه

څوک چه معنوی رشد او بلوغ ته ورسیري او د مشرتوب درجه ومومي هغه له وطن او هیواد سره همدغسې عشق پیدا کوي او وطن ته د عشق په نظر کوري، هغه بیا د غرو په څوکو، د صحرا په لمنو، د وطن په کانو او بوټو کسې یوه داسې تجلی اوربا ویني چه هر څوک یې نشي لیدای او هر چا ته ځان نه بښي.

څنگه چه یو بښاپیرک ځلانده لمر نشي لیدای، یو کوچنی د ځلمیتوب احساس نشي کرای، د دغو ټیټو ډیوو و پتنگان دستورو ډیوو ته نه رسیري، دغه عالی عشق ته هم هر څوک نه رسیري اونشي رسیدلی. داعشق د مشرانو او لویو خلقو په برخه دی او ببل کیف لري.

ددې عشق نښې او علامې بل راز دي او ځانته شواهد لري. تاسې دغه عشق او د حسن و جمال عشق سره بیل کړئ او هغه منظره چه دمجنون او لیلی په عشق کسې یې وینئ له سترگو لری کړئ.

دا هغه راز مینه ده چه د پلار او ځوی د مرشد او مربد د شاگرد او استاد ترمینځ وي او بې له غمخوری او خیر خواهی نور مظاهر نه لری.

په دې عشق کسې نازو نیاز، بی پروایي او تغافل نه ځاییري اونه په کسې رقیب او ریبار شته. له دې عشق سره رحم وعاطفه، ثبات او متانت همدردی او ایثار ملگری وی او له هر راز تهمتونو یې لمن پاکه ده.

دلته لېونتوب اوله خپله پردیو بېلېده نشته او نه پکسې دمعشوقو له لاسه شکایت او له رقیبانو سره حسد لیدل کیږي. له دې عشق سره د پیسومینه او د مادياتو محبت نه یو ځای کیږي. هغه څوک چه په پیسو مین وي او پیسې ټولوي هغه هیڅکله یوقام په ځان باندي نشي راټولولی. هغه کسان چه قومونه پرې غونډیږي هغه پیسې نه غونډوي او دغه مینه له زړه څخه باسي.

کوم اشخاص چه قصې گټي هغه پیسې نه گټي او په بت شکنی افتخار کوی.

دا کیدای شي چه قلندران او درویشان د ملت مشران شي او خلق یې په مشرتوب ومني مکرد پیسو مینان او سود خواره یابدې خواره هیڅکله د مشرتوب لوره درجه نه مومي اونه د مشرانو عشق پیدا کولی شي.

ای هغو کسانو چه د مشرتوب آرزو لری او لوبوالی غواړئ!

راشئ! چه د خود خواهی او ټیټو مینو مراندې او تنابونه پرې کړواو د لمر و سپورمی په خوا کسې خپلې خیمې ودروو. راشئ! چه له دې کوچنیو ځالو والوزو او لور پروازونه وکړو.

راشئ! چه یوملی او وطنی شعور پیدا کړو او د وطن غرو او رغو، کانو او بوټو ته په مینه اومحبت وگورو.

که دغه شعور او دغه احساس ژوندی شویا به هر یو بل ته محبوب معلومېږي او هیڅوک به هیچا ته په نفرت نه گوري. یو بدای به د خوارانو دلداری کوي، یوعالم به ناپوهانوته سمه لاره ښيي، یو طبیب به د رنځورانو په علاج پسې کرزي، یو قوی به دضعیف پټی په اورو واخلي او ټول به یو له بله څارېږي راشئ! چه همدغسې وکړو او ددې په ځای چه یتیمان وژروو د یتیمانو اوبښکې پاکې کړو او د دردمنو له حاله ځان خبر کړو.

## یوازېتوب

هغه خواږه ملکري څه شوه چه ټوله ورځ به مې ورسره لوبې کولې او یو ساعت به هم نه بېلېدو. هغه کانې به اوس چیرته وي چه دشپې به می هم په جیب کې ساتل او یوه شېبه به مې له ځانه نه بېلول. هغه ونې به اوس څنگه وي چه مونږ په کېنې ټالونه اچول اوله ملگرو سره به مو یو ځای ځنگل. داشیان اوس یو هم نشته او زه بیخي یوازې یم. هغه خاورې چه مابه په کوڅو کېنې ورسره لوبې کولی باد ویورې اوزما خوشحالي هم ورسره لاره. هغه دکاټو او لوبو میدان به هم وران شوی وي، د گودر غاړه به هغسې نه وي د خیزوځای به هم بل راز وي. دا څه وشوه؟ او څه راپېښ شوه چه زه یې له دې ټولو بیل کړم او بېخي یوازې شوم. زه خو به یوساعت له خپلو ملگرو نه بېلېدم او بې له هغوی مې ساعت نه تېرېده اوس ولې یوملکری نه لرم او چا ته نه نژدې کېرم. هغه بله ورځ چه زما یو پخوانی ملکری دلته راغلی و، ما ورسره هغسې دمېنې مرکه ونکړه او بل راز راته ښکارېده، هغه به څومره خپه شوی وي او په زړه کېنې به یې څه تیرشوی وي، هغه به وایي ده اوس خپله جامه بدله کړه او خپل پخواني اشیان یې پرېښودل. ماته خودی زښت ډیرگران و، اوله هرچانه به مې ښه گانه، ده هېڅکله داگمان نه کاوه چه زه به له ده سره دغسې بې پروایي کوم او دده مینه اومحبت به هیروم. ماهم دغه تصور هېڅکله نه کاوه چه زه او دی به دومره پردی کېږو اوزره ملکرتیا به پرېږدو. نه پوهیږم زما او دده ترمینځ چاتورې کټوې وگرزولې او زمونږ زړونه یې یوله بله توره کړه. دی خو زما ډیر خوږ ملکری و، ما ولې دده قدر ونکړولې مې ده ته په مینه او محبت ونه کتل؟ کالي یې زاړه و او څه یې نه درلوده که دناپوهۍ په وجه راته بل راز ښکاره شو؟ زه اوس دعزت اواعبار خاوند یم او دی لا چانه دی پیژندلی، که کوم بل علت اوسبب موجود دی چه زه او دی یې په زړونوکېنې لرې کړو او پخوانۍ رابطه یې قطع کړه. ښایي چه دغه خبرې ټولې رښتیا وي، ماډیره موده څه توراو سپین ولوستل اودی په هماغه پخوانی حال پاته دی زه اوس له کتابونو اواخبارونوسره اشناشوم او دی یوه چټی نشي لوستلی، زه په یوه مانۍ کېنې دماموریت په چوکۍ ناست یم او دی پخپل کور کېنې پوزی نه لري، زما خلق قدر کوي او دده سلام هم نه اخلي مگر دا نوولې زما اودده

د بېلتون سبب کيږي ولې زما او دده ملګرتيا قطع کوي. که يو تن څه نه لري او غريب وي هغه سره به سرې خپله اشنايي قطع کوي او که به مرسته او کومک ورسره کوي.

که دسرې يوملګری ناپوه وي او په څه نه پوهيږي هغه به پوه کوي او که به يې له خپل مجلسه شړي.

هغه انسان چې دپوهې اولياقت دعوه کوي او ځان دپوهانو دډلې گڼي څنگه دا قبلولې شي چه د خپل هېواد خواران اوغريبان له خپلې مينې او محبته محروم کړي اوعلم وپوهه د بېلتون اولرېوالی موجب وگڼي. دا عادات خوله يوه بناغلی انسان سره نه بښاي.

علم او پوهه بايد يوسړی له نورونه بېل اولرې نکړي او نه د دنيا عزت او اعتبار يو انسان له خوارانو او غريبانو نه وشکوي.

هغه علم چه دکوډو په شان دوه خواږه ملګري بېلوي او دغرور موجب گرزي له ناپوهۍ نه يې زيان او ضرر ډيردی او هغه سواد چه سرې له محيط اواجتماع نه لرې کوي اوله نورونه دسرې زړه توروي په حقيقت کښې همدغه توره کتو ده او ماتول يې پکار دی.

که څوک غواړي چه په اجتماع کښې ژوند وکړي او له محيط نه استفاده وکړي، دعلم او لياقت غرور دې له ځانه لرې کړي، خپله هوبښياري او دبل ناپوهۍ دې حایل نه گڼي، سړيتوب اوانسانيت دې نه هيروي، اجتماعي مېلان دې نه بايلي، خوار وغريب ته دې په خوارو سترگو نه گوري، له ملګرو دې په هيڅ وخت او هيڅ حال کښې نه بېليږي، بلکه رادې شي او له جماعت سره دې خپل غم شريک کړي او خپله خوشحالي دې هم دنور په خوشحالي کښې ولټوي خپل زړه اوفکر دې له نورونه نه بېلوي، يوځای دې ورسره خاندي او يوځای دې ورسره ژاړي، ددوی په خوبه دې کارکوي چه دده په خوبه کاروشي.

خوشحالي او کاميابي همدلته ده او په يوازې توب کښې نشته، هرڅوک چه له نورونه پردی او لرې شو هغه هيڅکله نشي خوشحاليدلی اوپه يوه پټ اورسوزي.

د (من شد شد فی النار) همدغه معنی ده او ددنيا دوزخ همدغه يوازېتوب دی.

## زه او ته

مونږ بايد دلته داسې اورونه بل نکړو چه کلي او ښارونه وسيزي او په لوگي يې د بصيرت سترگې ړندې شي ځکه چه دا اور د حسد اور او دشيطان له کوره دی.

مونږ به خپلې ډيوې له هغه اوره لکوو چه په کوه طور کښې يې ځان ښکاره کړی او د زرونو او دماغونو خونې روښانه کوي.

د حضرت ابراهيم (ع) پيروان بايد پخپل عمل او يقين سور اور ځانته کلزار کړي او پخپل لاس د عالم دسيزلو لپاره دوزخونه جوړنه کړي.

هرچا چه په پخپل زړه کښې د حسداور مرکز ددوخ اوريږي نشي سپړلی اوپه سرولمبو کښې سلامت پاته کيږي.

هغه څوک چه له يوه جماعت او جمعيت نه په نفرت او عناد وزي هغه هروخت په سره اور کښې سوزي او تل په اور کښې وي.

ته په دې پوه شه چه زما اوستا بېلتون لويه گناه ده.

که دوه مین سره بیل شي پروا نشته ځکه چه عشق او محبت يې نور هم زیاتېږي او دوصال ارزو قوي کيږي مگر د دوه ورونو بېلتون او هغه بېلتون چه د بغض و حسد په سبب پیداشي عالمونه تباہ کوي او ملتونه برباد وي. زما او ستا نزدې کېدل، یو کېدل، پخلا کېدل، ملگری کېدل ډیر لوی اجر لري. زه او ته دوصال لپاره یو ځکه چه فصل او بېلول دشيطان کار دی. زه او ته به سره نزدې کيږو او ژر ژر به قدمونه اخلو چه دغه فاصله دلوی خدای په فضل او مرحمت له مینځه واخستل شي. زه او ته که هر څومره نزدې شو هماغو مره خدای ته هم نزدې کيږو ځکه چه ارومرو به په نفس او شيطان پښې ږدو او له نفسي او شخصي اغراضو به تیريږو. زه او ته به ځانته نه گورو دملت او مملکت خيرو سعادت ته به گورو. مونږ باید ملي او اجتماعي کتې په نظر کښې ونیسو او له لور افاق څخه نظرو کړو. زه به د یو کېدو اونزدې کیدو لپاره خپل هر څه له تا قربان کړم مگر ته هر څه له ځانه مه قربانو ه او عمومي مصلحت په نظر کښې نیسه!

## سترگې مه پټوئ!

ښه وگورئ! سترگې مه پټوئ! خدای ته ورتک دی د قیامت ورځ راتلونکي ده، سترگې پټول، حق نه ویل، د حق په ځای کښې چوپ کښیناستل ډیره لوی او عظیمه گناه ده. وگورئ! او په ځیر ځیر وگورئ، که ستاسې سترگې خلاصې شوې که تاسې هر څه ولیدای شوه، که ستاسې بینایي معلومه شوه ډیره لویه اوستره گټه به وکړئ. ستاسې ډیرې بدبختۍ په سترگو غږولو، لیدلو او کتلو ورکيږي. تاسې دسترگو په حکمت ښه نه یاست پوه شوي او پوره کار مو له خپلو سترگو نه دی اخستی. هغه کسان چه گوري او ویني غله ورځني څه نشي پټولی او غدی پرې نه لويږي. تاسې خپلې سترگې غړوئ او گورئ څه نه وینئ او څه نشئ لیدای، تاسې به وایاست چه مونږ شپه او ورځ پېژنو، تور او سپین بیلوو، دانسان او حیوان فرق کولی شو، که مونږ څه نه لیدلی هرگوره به د چاله موټر لاندې شوی وو یا به په کندو او کپرو کښې لویدلي وو، په سم سرک به نه وو روان او بې لارې به تللو. زه وایم چه اوس هم ډیر خلق بې لارې روان دي اوسمه لاریې پرې ایښی ده، ډیر خلق له گرتگو نو لویدلي دي مگر ځانته نه دي ملتفت. دغه شان لیدل او کتل چه مونږ کولی شو حیوانات يې هم کولی شي او دموټرو له مخې اوبنان هم ځانونه په ځنگوي، وابښه او اوبه ویني، له پانو نو او کمرو ځان نه غورځوي او له حسي خطراتو نه ډډه کوي. دانسان لېده او کاته بایدله حیوان نه ډیر فرق ولري، د بنیادم نظر باید دومره سطحی او سرسري نه وي.

راځئ! چه مونږ اوتاسې د خپل نظر امتحان وړکړو چه مونږ څه ليدلی شوکه نه؟ مقصد مې دا نه دی چه د اولې شپې مياشت په مازديکر ياغرمه کښې گورو، يا به څوکروه لری يوشی معلوموو چه انسان دی که حيوان، نردی که ښځه؟ سپوردی که پلې؟ زما مطلب بل شان امتحان دی اوبل راز سترگې مې په کار دي.

هوا زه هغه سترگې غواړم چه غدر، خیانت، ریا، ټکي، ظلم اوتلبیس بلکه ابلیس ورنه ډډه کوي او دغه شیان ليدلی شي.

زه وایم دغه خلق چه تاسې په لارو او کوڅو کښې، په بازارونو او مساجدو کښې، يا په دوايرو او وزارتو کښې په کراتو او مراتو ليدلی اوکتلی دی ایا تاسې دوی په رښتیا ليدلی اوکه اشتباه موکړیده.

زه گمان کوم چه ډيرو خلقو ډير خلق نه دي ليدلي او ورسره اشیايان شوي دي.

دغه سترگې چه له مونږ سره شته له کاره وتلي دي او څه نه ویني، دغه شان سترگې د هوا له مرغانو او دځمکې له ځناورو او حیواناتو سره هم شته.

هغه سترگې چه له رنگو نو او اجسامو نه ماوری نورشیان ليدلی شي هغه زمونږ په کوراو کلي کښې له چا سره نشته او مونږ په رښتیا څه نه وینو. ما ته دا سودا په تینکه پیدا شوی او زره ته مې دا خبره لویدلي ده چه مونږ څه نشوليدلی که زه غلط شوی يم زما سودا وباسئ اوما پوه کړئ.

ماخو د مخه وویل چه زه له تاسې نه په رڼا ورځ دستورو ليدل نه غواړم، زه وایم دغه کسان چه تاسې يې هره ورځ خبرې کوئ او ورسره مخامخ کيرئ يا په موټر اوبکیو کښې ستاله مخه تيريري تاسې يې پېژنئ چه دا څوک دي او څنکه خلق دي؟

هغه چه په ښوښو مانیو کښې اوسي، په اعلی موټرو کښې سپريري نفیس لباسونه اغوندي، اوبښه ښه خوراگونه خوري ایا په دوی کښې خاینين، غداران، ظالمان اومنافقان نشته؟

دوی ټول کاریگر لایق اوصحیح اشخاص دي؟ دوی دغه جايدادونه او دا دومره ډيرې پیسې په مشروع ډول په کار او لیاقت پیدا کړي دي؟

دغه نور چه ډوډی نه مومي، دناستې ځای نه لري، په تن لغړ او په خيټه وري دي په دوی کښې دوطن صادق خدمتکاران، پاک نفسه زحمت کښه او لایق اشخاص بیخي نشته؟ دوی ټول له څرمې بېکاره او غیر مستحق اشخاص دي؟

تاسې ښه وگورئ! او ډير غور وکړئ که دلته خاینانو، غدارانو او ظالمانو په ظلمو نو، رشوتونو او خیانتونو عالی قصرونه، نفیس موټرونه، پاخه جايدادونه اولور مقامونه پیدا کړي وي او ډير ښه خلق اوصالح اشخاص چه لس شل کاله يې دوطن خدمت په صداقت اوپاک نفسی کړی وي هغه نن خوارو زار، بې کوره او بې اوره گرززي او هيڅ نه لري نوتاسې يقين وکړئ چه مونږ رانده یواو څه نه وینو.

که چيرې ډرندو بازار نه وای او خلقو ښه اوبد ليدلی هيڅکله به دغسې نه کيدل اونه به و شوي.

که زمونږ په سترگو ډردي نه وای د رشوت خوروپه کور کښې به دابنا یسته ډردي نه څرېدلی او دقصور خاوندان به په قصرونو او مانیو کښې نه اوسېدل.

## د زمانې تغیر

که تاسې هېر زري نه یاست اوسترگې نه پتوئ نو په دغو لرو کلونو کې په عالم کې ډیرلوی تغیر پېښ شوی او زمانه بېخي بل راز شوی ده مگر دا تغیر محسوس نه دی معقول دی او د عقل خاوندان پرې ډیر ښه پوهېدلی شي. دانسان وجود که څه هم په هماغه پخوانی حال دی، هماغه دوه سترگې دوه غوړونه او دوه پښې لري مگر هغه څه چې نن لیدلی شي پخوا یې نشو لیدلی، هغه څه چې نن یې اوري پخوا ئې نشو اوریدلی، تر هغه ځایه چې نن رسیږي پخوانشو رسیدلی، په هغه شي چې نن پوهیږي پخوا نه پوهیده، هغه څه چې نن ویلی شي پخوا ئې نشو ویلی. څوکاله پخوا زمونږ نوکرانو او مزدورانو زمونږ له جلب لاندې منډې وهلې مگر نن راسره په موټر کې یو ځای سپاره دي او هغومره فرق نه لرو.

یو وخت و، چې مونږ بد بدکارونه ښه گڼل او ستایل مو، بیا یو وخت راغی چې په دغو ستاینو شرمیدو او چوپ شوو مگر اوس بدو ته بد او ښو ته ښه ویلی شو.

زه چې نن خپل ځانته گورم او دخپل شعور او ادراک تفاوت سنجوم پوهیږم چې په دنیا کې ډیرلوی تغیر اولوی تحول پېښ شوی او زمونږ په هیواد کې یې هم ډیر تاثیر کړی دی.

یو وخت و چې ما به هغه څوک ښه گانې چې چاته به یې زیان او ضرر نه رسیده مگر څه موده وروسته په دغومره ښه توب نه قانع کېدم او له ښو خلقو نه مې ښې ښې ارزوگانې هم غوښتلې، ما به ویل ښه سړی هماغه دی چې په زړه کې یې د وطن اوملت دپاره ښې ارزوگانې اوبڼه نیتونه موجودوي، مگر نن په دې هم نه ییم قانع او هغه څوک ښه بولم چې ښه ښه کارونه کوي او دایثار او فداکاری په میدان کې داخل وي. دایوازې زما حال نه دی نور هم ډیر ملګري شته چې بې عمله ایمان کافي نه گڼي او تشو ارزوگانو ته په څه قیمت نه دي قایل.

که څوک نن له مونږ نه ستاینه او محبوبيت غواړي او ارزولري چې مونږ ورته ښه ووايو اوبڼه یې وگڼو هغه دې به دې پوه شي چې تش لستونې او بې لاسه لستونې مونږ نه خوښوو بلکه کار او عمل ته گورو او دهرچا جد وجهد، قربانی او فداکاری په نظر کې نیسو. مونږ اوس له پخوانه زیات هوښیار شوي یو او سادگان نه یو، مونږ خلق پیژنو او په زړونو کې ډیر ښه پوهیږو.

مونږ رښتیا ویلی شو، زمونږ په زړو نوکښې یې دخدای له ویرې بله ویره نشته، مونږ حقایق څرگندو او حق وایو مگر ددې کاره دپاره په یوه ترتیب قایل یو او هغومره څه وایو چې خلق پرې پوه کولی شو.

مونږ د ځان او د بل د پوهولو او وپېلولو ټینګه اراده لرو او دا کار هیڅکله نه پرېږدو، مونږ غواړو چې اعمالو او افکارونه دلوی خدای په توفیق خیرې او ناولتیا گانې ورکې کړو او د ضرورت په وخت کې ډیرې ناپاکه جامې په تېرو وټکوو او په څو بارو یې ووهو.

مونږ ځینې لورګسان وینو چې اخلاق یې ډیر ټیټ دی، په بدو او ناوړه اعمالو نه شرمیږي، دفسق په شهرت پروا نلري، خیانت ورته بدنه معلومیږي، په پردي ناموس ډیر زور ورځي، په رشوتونو قصرونه اومانې ابادوي او په ډیرو هسکو ځایونو کې ناست دي.

مونږ غواړو چې دوی خپل ځانونه اصلاح کړي او په رښتیا توپې وباسي، خپل خدای ته رجوع وکړي او په نیکو اعمالو خپل سیات ووینځي او پخوانی عادتونه پرېږدي.

ددى زمانې همدغه تقاضا ده او دزمانې تغير له دوى څخه دغه نفسي تغير غواړي. كه دوى غواړي چه زمانه يې رسوا نكړي اوڅوك يې سترگو ته خلى ورنوري بايد خپل ځانونه اصلاح كړى او پوه شي چه زمانه بل راز شوه اوبل راز خلق غواړي.

## برابره دى

صحرا ته ولاړم هيڅ كاني له بل سره برابر نه و، غرونو ته وختلم ځينې جگ اوځينې تپت و، په باغونو وگرزېدم دټولو بوټو وده او لورتيا يوراز نه وه، ددرياب كبان مي وليدل يوله بله په ټول كسې برابر نه ختل، د هوامرغان هم ځينې غټ او ځينې واړه و، ښارونه مې وکتل د ځينو كورو ديوالونه اوچت و اود ځينو نه و، كورونو ته ننوتم، ځينې غولې لوى و، ځينې واړه، په دوايروكسې وگرزېدم ټول ميزونه او ټولې چوكۍ يوشان نه وې، كتا بخانې مې وكتلې د درستو كتابو قطع او حجم برابر نه و، هيوادونه مې وليدل ځينې تاوده و، ځينې ساړه، انسانان مې وکتل څوك جوړو او څوك ناجوړه، څوك رانده و او څوك بينا.

د لوى خداى كتاب مې بيرته كړ دا خبرې مې پكسې وليدې:

اياپوه او ناپوه برابر دي؟ د رانده او بينا ترمينځ څه فرق نشته؟ ددوزخ او جنت خاوندان څه توپير نه لري؟ نوراو ظلمت يوراز دي؟ په دې پوښتنو راويښ شوم او په عالم كسې مې بياسترگې وغړولې. هغه فرقونه چه په نورو انواعو او اجناسو كسې و، په انسانانو كسې يو په سله زيات معلوميد.

هغه ښاپيريان او ديوان چه خلقو له كوه قاف نه هغه خوا لټول ما په دوى كسې وليدل، د پرښتو اولعينانو په معنى پوه شوم، قصابان او شپانه مې وپيژندل، دعدل او ظلم، علم او جهل، خيراوشر، سعادت او شقاوت فرقونه راته واضح شوه. پدې ښه وپوهيدم چه:

جوداني قدر يولعل په كسې موندده شي

نور جهان واړه د تورو كسانو غردى

ماته دامعلومه شوه چه دډيرو لويو ملتو او لويو ټولنوقدر اوقيمت په يو څو تنو پورې تړلى وي چه كه هغه ورځنې ليرې شي هيڅ ورته نه پاته كيږي. او دمتمدنو اقوامو فرق له وحشيانو نه په يو څو تنوباندې كيږي.

لكه چه دانسان په جسم كسې مخ، سترگې، پوزه چه په وجود كسې ډيره محدوده او لږه حصه ده، يو انسان له بل ځنې بېلوي دغسې ملتونه او ټولنې هم د يو څو محدودو اشخاصو په وجود امتياز پيدا كوي او بېليري.

په هرمملكت كسې يو څو تنه محدود اشخاص وي چه دهغه مملكت سترگې اوپوزه كڼل كيږي او ديوه هېواد نوم اونشان لوړوي.

لكه چه يوانسان پخپل ټول وجود كسې دوه سترگې لري چه د هغو په بينايي دجهان لوړې ژورې ويني اوسمه لارپيژني يوه جامعه هم څو تنه لري چه د هغوى په بينايي اوبصيرت يوې خوا او بلې خواته حركت كوي او دملت سترگې كڼل كيږي.

د همدې لامله ښه اوبد ددوی په سترگو لیدل کېږي، د فکر کولو او خپروشر سنجولو امید دوی ته کېږي، دهیواد ترقي او لوړتیا د دوی دسعي او عمل محصول باله شي او هرڅه په دوی پورې مربوط او موقوف وي. کله چه په توره شپه کېښې یوتولکې خلق چیرته روان وي نو د یوه اوچراغ له یوه یادوه تنوسره وي او نور ټول دهغوی په رڼا کېښې روان وي اولاره کوري. که دغه درڼا خاوندان له دوی نه بېل شي ټول په تورتم کېښې پاته کېږي او بیاڅوک کندي کېږي نشي لیدای، د عقل او فکر رڼا هم له محدودو اشخاصو سره وي مگر فایده ئې عامه وي او هر چاته لاره ښيي. یوملت باید درڼا د خاوندانو قدر وکړي او پدې پوه شي چه بې له دوی نه په ټولو باندې تورتم او تیاره راځي اولاره ورکېږي. هغه مشعل چه مونږ ته دلارې تیب وپاس رابښي او زمونږ مخه رڼاکوي ددوی په لاس کېښې دی او دوی پیدا کړی، که دوی نه ورڼا نشته او په هر قدم کېښې دلویدلواو پریو تلو خطرات موجود دی.

## د اسلام درڼ منو!

عابده! هغه څه چه ته یې په ډیرو وظایفو او نوافلو کېښې لتوی دخدای دمخلوق په خدمت کېښې ډیر ښه موندل کېږي. زاهده! څه شی چه ته یې د ځان په وړی کولو اونفلي روژو نیولو کېښې غواړي دمساکینو اوقمیرانو په مړولو هم لاس ته درځي.

عارفه! چوپ کېښناستل او د خدای په فکر او ذکر مشغولېدل عبادت دی مگر زورورو ته حق ویل او حق بیانول ډیر لوی اوستر عبادت دی.

مسلماننه! دقران تلاوت ثواب لري مگر په قران باندې عمل کول فرض دی. ای د تقوی او ریاضت خاوندانو تاسې له خپلو کوټنیو سرونه راوباسئ له دې سپینو څادرونو مخونه رابنکاره کړئ او په عالم کېښې سترگې وغړوئ چه دخدای دمخلوق څه حال دی؟ او په څه راز مصیبتونو اخته دي په جهان کېښې څه مظالم او څومره بې رحمۍ موجودې دي. تاسې انصاف وکړئ! چه تسبې اړول ډیر ثواب لري که په سروغرمو کېښې یوې کول او یو مسکین مړول؟ په جای نماز باندې قرار کېښناستل ښه دی؟ که د خدای په لاره کېښې سترې کېدل؟

رښتیا وواياست چه دبل په خیرات روژه ماتول ډیر ثواب لري که خپل مال له مسکین اوقمیر سره خورل؟

ماپوه کړئ! چه پاک خدای دخیرات او شکرانو په اخستلو ډیر خوشحالیږي؟ که په ورکولویې؟

راشئ؟ دخدای رضا او داخرت ثوابونه په گرانو اوسختو کارونو کېښې او دمخلوق په خدمت کېښې ولټوئ!

یو مظلوم دظالم له منکولو خلاص کړئ، دیوې کونډې په سرپورنی واچوئ دیوه یتیم اوشکې پاکې کړئ! یوه پوروري ته پور ورکړئ، دیوه رنځور دوا او درمل وکړئ. دغه خواران او غریبان چه دپاک خدای صادق اوساده بندگان دي خپل خدمت ته مه رابولئ او مه یې مریدان کوئ؟ بلکه تاسې ددوی مریدان شئ او خدمت یې وکړئ. دخدای رضا او دخدای جنت په دغه ډول حاصلولی شئ، اوددنیا گټه په هغه بل صورت لاس ته درځي او درغلی ده.

## د سبافکر

هغه څه چې د ریا او تذویر په پردو کې پټ و اوس څرگندېږي. تراوسه پورې شپه وه، تورتم و، تیاره وه، هیچا هېڅ نه لیدل هرڅه دتورې شپې له تورې پردې لاندې پټ و.

ماته نه لیدې تازه نشوم لیدای، زما په سترگو اوستا په مخ پردې پرتې وې، ماته نه پیژندلی او تاهم خپل ځان نشو پیژندلی، نن د حقایقو له مخې پورنی پورته کیږي اوشه و بد ځان بکاره کوي، ته په دې پوه شه چې په پس لډپنه څوک خپل معایب نشي پتولی، که څوک هرڅومره کوښښ وکړي چې خپل نواقص پټ کړي او بیاسته رنگونه ورپورې ومبسي کامیابېدلی نشي. او خواري یې څه ځای نه نیسي.

که څوک هوښیاروي هغه باید دځان اصلاح ته اساساً متوجه شي او ځان ونه غولوي. هغه ودانی چې نن سبا نړیږي په اخیرونو نه ټینګیږي او رنگ وروغن یې بیفایدي معلومیږي.

مونږ باید د خپل راتلونکي ژوند دپاره پاخه دیوالو نه جګ کړو او پوخ تعمیر بنا کړو.

له هغه کوره باید واوزو چې نن سبالویري او رنگیږي. سړی باید داسې کورجوړ کړي چې دزمانو او لمسیانو شپې یې په کې هم تیرې شي او ودانی یې پخه وي.

مطلب دا نه دی چې ټول به له کابو او کتو جوړ شوی وي او دخټو په ځای به په کې سمټ لګېدلی وي ځکه چې دغه راز کورونه خواران اوغریبان نشي جوړولی، زما مقصد بل راز کور دی، داسې کورچې یوه خښته به ئی هم دظلم او خیانت په پیسو نه وي جوړه شوی اوپه ودانولو کې ئی مظلومان نه وي ازارشوی.

هوا ښه کور هماغه دی چې همسایه ته ئی ضرر نه وي رسیدلی او هیڅکله یې دپام واورې دبل په بام نه وي لوېدلی لوی لوی گناهونه په کې نه وي شوی، دفساد اوضرفکرونه پکې نه وي موجود.

ښه کور دانه دی چې بیاسته او رنگینې پردې په کې زورندې وي اوښه ښه خوراکونه په کې وخورل شي یاډیر نفیس سامان اولوازم ولري.

داشيان وي اوکه نه وي مگر پخپل حق قناعت، رحم اوعاطفه، عفت اوفضيلت چې په کوم کورکې وي هغه ښه کوردی اوهیڅکله نه وراښیږي کوم کورچې اهل اوصالح اولادلري او ماران ولرمان په کې نه وي قصروي که جونگره هغه کورښه کوردی او سعادت په همدغسې کورونو کې وي.

دغه راز کور خواران او غریبان هم جوړولی شي مگر یوغیر صالح انسان یې هیڅکله نشي پیداکولی.

هرڅوک چې ځانته په دنیا کې کور جوړوي باید دحمید دابیت واورې:

که دې نکر په نیکیو ننگ ونام لور      په دوه چومه دې د خټو مشه بام لور

## پخوانی ډیوی

کله چې سړی یوازې شي او څوک نه وي نوله خیال او تصور سره ئی زیات سروکار شي اوراز راز فکرونه کوي.

څوک چې له دغې فکري مراقبې سره اشناوي هغه پوهیږي چې انسان په دغسې وخت کې هرڅه په بل راز ویني او دجهان هره ذره ورته سکندري آئینه شي.

په همدغسې واقعو کې سړی په پچه خېژي اوکشیر ویني اودمرغانو په هکیو کې راز راز نغمې اوري. زه هم په کوټه کې یوازې ناست وم او فکروبووم، مخامخ یو منقش رف ښکارېده چې هرڅه پکې ایښي و او زما د خیالاتو له تلون سره ئی ډیره مرسته کوله. دغه راز رفونه سړی ددې وخت په ودانیو کې نه ویني او دپخوا وخت تعمیري

وضیعت سړي ته نښی. ډاکور که څه هم زور او پخوانی دی مگر دبرق مزي ورته راننوتلي دي اوسمان ئې هم نوی شویډی دلته پخوانی او اوسنی نوی اوزاره شیان یوځای شوي او عجیب منظر لري.

دتجدد اونوی عصر آثار اواستازی دې کاله ته راغلی دی مگر ډکور ساختمان ئې لا نه دی بدل کړی.

په کور کښې که څه هم برق لکیري مگر پاس په رف باندي دتورو تېلو مسینه دیوه ایښي ده چه مخصوص نقش ونکار لري او دوه درې طبقې ئې تشکیل کړیدی په څنک کښې ئې یوبل ډول چراغ هم شته چه دشمع بلولو دپاره جورشوی او اوس په لږو کورنو کښې پیدا کیري هغه خوا ورځني دڅاورینو تېلو لاتین ایښي اوسری پوهیري چه دغو چراغو هر یوه پخپل وخت کښې ډاکور رنا کړی او دې خلقو ئې په رنا کښې ډیرې شپې تېرې کړيدي مگراوس دتولو دوره تیره شویده اودشپې په کوټه کښې برق لکیري.

زمانه وخت په وخت نوي شیان له ځان سره راوړي مگر زاړه هم څوک هیسته نه غورځوي او په جنکوځایونو کښې ځای ورکوي. داعادت بدعادت نه دی او باید په هر کور او هر هیواد کښې همدغه عادت جاري وي او څوک دچا زاړه خدمتونه هیر نکړي مگر کارونه باید وخت په وخت له نوو شیانو نه واخستل شي او په کورنو کښې نوي رنا گانې پیداشي.

زمانه بڼايي چه زاړه شیان له کاره وغورځوي اونوي هم زاړه کاندي چه دغورځولو شي مگر انسانان ئې دزمانې په تاخچو او رفونو، دتاریخ په پاڼو کښې ساتي او په اوچتو ځایونو کښې ئې رډي.

هغه چاچه لمړی ځل دتېلو څاورینه دیوه بله کړی دبرق له مخترع نه ئې پوهان په کمه سترگه نه کوري او قدر ئې کوي.

انسان او جهان په هروخت او هر حال کښې یوې رنا ته محتاج دي او دارنا وخت په وخت خپل شان اوصورت بدلوي او په ظروفو کښې ئې تغیراځي دهمدغه بدلون او تغیر په اثر انسان دعلم و معرفت په لوړوالي اودپوهې په زیاتولو او تجلی کښې زیار کاري.

هغه چا چه دخاورو دیوه جوړه کړی او هغه چه دمسو دیوه سازه کړیده یانې دبښیې په فانوس کښې کومه شمع لگولي ده دبرق اوبرښنا تر مخترع پورې هر یوه کونښ کړی چه درنا دپاره یوه وسیله پیدا کړي او دبشر تیاره خونه رنا کړي. دوی هر یو د نور او رنا پالونکي او روزونکي دي چه دبصیرت خاوندان ورته په ډیر قدر او احترام کوري. هغه رنا چه دخاورو له تېلو پیدا کیري هغه نور چه له لمر اوسپورمې څخه راځي، هغه برق چه داوبوله جریان حاصلیري بې دظرف اومحل له تبدیله څه ډیر فرق نلري.

که څوک په دغو ظاهري صورتو نو نه غولیري دغو نووو احادثو قالبونو او ظروفو ته نه کوري دشرشمو او پښې په بوتو، دغوزانو اوزیتون په ونوکښې یوه رنا او یو راز تېل موجودي چه په هر راز دیوه کښې بېل کیفیت پیدا کوي. که سړی هغه تېل چه په دیوه کښې ویني په پښه کښې وویني یا دغه سیزونکی برق چه په برقي نغریو کښې کوري په اوبو کښې ولیدای شي، هغه ته اور او اوبه دومره فرق نه لري او د جهان په هره ذره کښې یوه رنا ویني چه حتی د صحرا په کاڼو کښې ئې هم پیدا کولی شي.

هغه نور چه کلیم په کوه طور کښې لیده دزیتون په هره ونه کښې شته مگر محرمانه سترگې غواړي. که دانسان تعقل قوي شي او دحواسو په بند کښې محصور پاته نشي (که څه هم دبشر موجوده علم هماغه رناده چه د حواسو له کړکیو راننوتلي ده او بې له دینه په ده باندي توره شپه ده) په هر شي کښې به یو نور کوري او دوجود په نړۍ کښې به داتور اوسپین نه وي.

اوس مونږ دحواسوله تاثیر لاندې راغلي یو چه په تیلو غور لاسونه په پښه او پندانه وچوو او دسترگو کتل یا لامسه قوه مونږ ته حقیقت بل راز کوي او ظرف و محل راته مختلف انواع اوجناس په مخکښې دروي.

که دغه راز راز لوبښي اومنگي چه په هرکور کښې په بېل بېل صورت وینو زموږ د نظر مانع نشي نو په هر کور کښې د یوې ویاړې اوچینې اوبه دي او د ټولو مشرب یو دی، که موږ د سیند اوویالې، کوهی اوکاریز واورې اوباران په شکلونو، صورتونو او نومونو ونه غولېږو پوهیږو چه همدغه یوشی په خو نومونو یادوو او زموږ حواسو راته واوره او باران دوه شبه کړیدی. په حقیقت کښې همدغه یو حلاوت دی چه په خټکي، هندوانه، توت، انگور، ناک، مڼه، شغتلو اونورو کښې ئې حلول کړی او په هر محل کښې ئې بېل صورت بېل رنگ بېل خوند بېل نوم پیدا کړی دی.

دغه لوی او واړه خمونه چه د بېلو بېلو میوو او دانو شربتونو او عرقونه پکښې پراته دي ټول یو راز کیف لري او د کجوری او اربشو په مینځ کښې خه ډیر فرق نشته.

په دغسې کتنه چه سړی له صورتونو هغه خوا وکوري پوهیږي چه کورت او شرو مې له یوې غرکې راوتلي دي اومایعات و جما دات زموږ احساس او شعور بېل کړی.

هغه وخت چه زموږ تماس له مادپاتو نه قطع شي او مجرد شو، بنائي چه دنن ورځې علم اومعرفت بل راز شي او دغه رڼا بل شانې ووینو، دنن ورځې تنویري وسایل به لکه ددې کوتې بې کاره ډیوې له کاره ولویږي اوعلم و پوهه به په نورو قالبونو کښې ځان ښکاره کړي.

## پای